

رهبر يا رهزن؟

جي ايمر سيد جي
سياست جي ٽيڪاڻي

رسول بخش پليجو



سنڌي عوامي برقي - ڪتاب
Sindhi Awami e-Books

رھبر يا رھزن؟

سنڌي قوم هن وقت تباهيءَ جي اونهي ڪاهيءَ جي ڪناري ڪي ويجهي اچي رسائي وئي آهي. اها ڪيترو وقت پنهنجو قومي وجود بچائي سگهندي ان جي ڪا به خبر ناهي. ان جا ڪارڻ ڪهڙا آهن؟ ان جا ڪارڻ ٻن قسمن جا آهن. هڪڙا ٻاهريان ٻيا اندريان. عام طرح ٻاهرين کان اندريان ڪارڻ وڌيڪ اهم هوندا آهن ۽ ٻنهي قسمن جا ڪارڻ هڪٻئي سان لاڳاپيل، هڪ ٻئي تي اثر وجهندڙ، هڪ ٻئي کان متاثر ٿيندڙ ۽ هڪٻئي ۾ سمايل هوندا آهن. ٻاهرين ڪارڻن ۾ ڌارين جون لاڳيتون ڪاهون، اڳريون، قبضا، ڦريون لٽون، ظلم ۽ زوراوريون شامل آهن. اندرين ۾ سنڌ جي جاگرافيائي بناوت ۽ اقتصادي، سياسي ۽ فوجي خيال کان بيهڪ، موسمي حالتون، مينهن نه پوڻ، سمنڊ جو ڪنارو ڪافي کاڌل نه هجڻ، آبادي گهٽ هجڻ، نسلي ورثو، قومي نفسيات ۽ ٻيون حالتون شامل آهن. تاريخ ۾ وڌيڪ اهميت ڪهڙي ڳالهه جي آهي؟ قومن ۽ طبقن جي اجتماعي عملن جي يا فردن ۽ شخصيتن جي انفرادي ڪارنامن جي؟ عام ماڻهن جي يا ليڊرن جي؟ اهي تمام وڏا ۽ پيچيدا سوال آهن جن جا رڳو جزوي جواب ڏيڻ جي ڪوشش ڪري سگهجي ٿي. بهرحال ايترو چئي سگهجي ٿو ته تاريخ ۾ سندن يا برن فردن جي ڪردار کي نظرانداز نٿو ڪري سگهجي. تاريخ جي ڪن نازڪ گهڙين ۾ طبقن ۽ قومن جي موت ۽ حياتي جو دارومدار غيرمعمولي حد تائين فردن جي سٺي يا بري ڪردار تي هوندو آهي. ڪنهن طبقي يا قوم ۾ غدار گهڻا آهن يا سورما؟ غدارن جي چالاڪي، مڪاري، عياري ۽ پهروپ ڪرڻ جي لياقت ڪيتري آهي؟ سچن سورمن ۾ لياقت، مضبوطي، دورانديشي، صبر، اورچائي، محڪم ارادو، هوشيار، ڪاريگري، سورهياڻي ۽ خود قرباني ڪيتري آهي؟ منجهن پيچيدن حالتن کي منهن ڏيڻ جي صلاحيت ڪيتري آهي؟ ڪيترين تاريخي گهڙين ۾ قومن ۽ طبقن جي فتح ۽ شڪست جو دارومدار انهن ئي ڳالهين تي هوندو آهي. هر قوم هيرا به پيدا ڪري ٿي ۽ غدار به. هيرا ۽ غدار ٻن قسمن جا ٿيندا آهن. هڪڙا اهي جيڪي جاتل سجاتل

آهن، ٻيا اهي جيڪي لڪا نٿا ڏين يا قوم ۽ طبقو کين لکي ۽ سمجهي نٿا سگهن؛ هڪڙا چوٽ چڙهيل، نشانبر ۽ نروار ٻيا اڻ لڪا ۽ ستن پردن ۾ لڪل ۽ گجهيا.

سنڌ ۾ به پنهنجي پتيءَ جا هيرا ۽ غدار آهن. ڏاهر، دودو، دريا خان، مخدوم بلاول، شاه عنايت، هوشو، هيمون، ڀٽو، فاضل ۽ ڪيئي ٻيا ظاهر ۽ پٿرا سورما ليکجن ٿا. چنيسر، ڄام فيروز، قاضي قادن، مير علي مراد، مير صوبدار، نائون مل، ون يونٽ جا ٺهرائيندڙ سنڌ جا ظاهر ۽ پٿرا غدار ليکجن ٿا.

گجهن ۽ لڪل هيرن ۽ غدارن جو ڪاٿو ئي ڪونهي. انهن جي خبر ڪنهن کي پوي ۽ ڪيئن پوي؟ خاص ڪري انهن هيرن ۽ غدارن بابت جيڪي پاڻ لکائڻ جي شعوري ڪوشش ڪن ٿا. اهڙن جي ڪوڄ لڳائڻ لاءِ وڏا ڏونگر ڏور ٿا ۽ ڪشالا ڪڍڻا پوندا. تاريخي حقيقتن تان مٽيءَ جا مڻ لاهڻا پوندا، پرڏا چاڪ ڪرڻا پوندا ۽ روپ ٻهروپ پروڙ ٿا پوندا.

سنڌ جي تاريخ ۾ هڪڙو گجهو ۽ لڪل غدار اعظم اهڙو به آهي جنهن جو اڄ تائين غدارن جي لسٽ ۾ ڀلجي به ذڪر ڪونه ٿيو آهي. پر ان جي غداريءَ جو رڪارڊ صحيح سلامت ۽ معتبر نموني تاريخ ۾ محفوظ ٿي چڪو آهي. اهو صاحب آهي محترم موڪو بن وسايو جنهن اٽڪل ساڍيون ٻارهن صديون اڳ محمد بن قاسم جي ڪاھ وقت عرب سامراجين سان سازباز ڪري قوم آڏو اهو ڍونگ رچايو ته سنڌ پاران بهادري ۽ سورهياڻي سان عربن خلاف وڙهڻ ٿو وڃان! پوءِ پنهنجي فوج کي سازش سان عربن هٿان مارائي پنهنجي قوم کي تباھ ڪرائي نه رڳو دشمنن وٽ سرخروئي حاصل ڪيائين پر وڏي ڳالهه ته خود پنهنجي قوم جي اکين ۾ ڌوڙ وجهي پاڻ کي قوم جي قاتل ۽ غدار بدران قوم جو سرفروش سورمو ۽ هيرو ڪري به پيش ڪيائين. اهڙا غدار ٻين جي پيٽ ۾ ڪئين دفعا وڌيڪ خطرناڪ آهن. جيڪي لڪا نٿا ڏين ۽ قوم ڪهايو لڪا وتن. پر انهن کان چوٽ تي چڙهيل ۽ هزار دفعا وڌيڪ خوفناڪ غدار اهي آهن جيڪي نه رڳو غداري ڪن ٿا ۽ نه رڳو ظاهر نٿا ٿين پر هو اڳتي وڌي پنهنجي قوم پاران وڙهڻ جو ۽ قوم جي سورمي ۽ سورهيه اڳواڻ هجڻ جو ڍونگ به رچائين ٿا. ڇا ڳالهه اتي ختم ٿي؟ ڇا غداريءَ جو انت اهو آهي؟ نه! ڀلا ڀليءَ جو چيهه ڪونهي! خوفناڪ ترين غدار اڃان به ٻيا پيا آهن! اهي، اهي آهن جيڪي زبردست غداريون ڪن ٿا ۽ انهن کي لکائڻ جي بدران انهن کي قوم اڳيان اهڙي رنگ ۾ پيش ڪن ٿا جڻ اهي غداريون نه پر قوم تي وڏا احسان، وڏيون عنايتون، وڏي سورهياڻي ۽ سرفروشيءَ وارا ڪارناما

هجن! اهي اتي به بس نه ٿا ڪن! اهي غدار پنهنجي غدارين کي قومي احسان ثابت ڪندي قوم جي حقيقي جوڌن، سورمن ۽ دودن کي اٽلو قومي غدار ثابت ڪرڻ جي به ڪوشش ڪن ٿا ۽ انهن کي غداري سان مارايو پوءِ قومي سورما ٿيو ٻانهون هڻندا، الوليون ڪندا ۽ موجون مائيندا رهن ٿا!! ڇا سنڌ جي تاريخ ۾ ڪي اهڙا خوفناڪ، عيار ۽ مڪار ٿي گذريا آهن؟ گهڻي هوندا پر انهن کي پڪڙڻ لاءِ تمام اونهي ۽ ڊگهي جاچ ڪرڻي پوندي.

ڇا جيئن ۾ به ڪو اهڙو آهي جيڪو دودن جي بهروپ ۾ چنيسريون ڪريو، دودا مارايو پاڻ دودو ٿيو وينو هجي؟ جاچ ڪرڻي پوندي. جاچ جا به به قسم آهن، هڪڙي پاڙي جاچ، ٻي مڙسائي جاچ. علمي خيال کان پاڙي جاچ اها آهي ته جاچ جا نتيجا جيڪڏهن طبيعت موافق آهن ته مڃبا نه ته پڙ ڪڍي بيهبو. نتيجا پلي اکين اڳيان پڌري پٽ پيا هجن پر اهي قبول نه ڪبا. پل دل ۾ سڄي ڳالهه وسي پئي پر اقرار نه ڪبو، چئبو نه، مڃبو نه! ڇي ”ائين وري ڪيئن ٿيندو؟! اها به ڪا ڳالهه آهي!؟“ بڪواس بند ڪريو! نه ته هڻونو ٿا ڏنڊو!“ پاڙي ۽ بزدل سوچ جي سڃاڻپ اها آهي ته دليل بدران سوتتو الاربو، هڻبو. اڪيون ڦوٽارڻ ۽ سوتتي ۾ هٿ وجهڻ معنيٰ اڻ سڌيءَ طرح ان ڳالهه کي مڃڻ ته ”آئون جهلجي پيو آهيان، پڪڙجي پيو آهيان. منهنجن بهانن، ڪوڙن بدوڙن، مڪرن، منافقين، عيارين جو پاندو ڦاٽي پيو آهي. منهنجي بهروپ جا چوڦاٽي ليڙون ليڙون ٿي پيا آهن. نانگو، اگهاڙو ٿيو وڃ بازار تي بيٺو آهيان. مون وٽ ڪل پونجي ۽ منهنجو آخري دليل آهي سوتتو. مونڪان پڇي پري ٿيو! منهنجي ويجهو آيا آهيو ته سوتتو مغز ۾ هوندو!“

مڙسائي سوچ اها آهي ته پوري جاچ جوچ، عقل جي ڊوڙ ۽ ڳوڙهي ويچار کانپوءِ حقيقتون ۽ حالتون جنهن لازمي نتيجن ڏانهن اشارو ڪن، انهن کي ڏسجي ۽ پوءِ وري ڏٺي کي به ڏسجي ۽ جڏهن نيٺ چئين اکين سان ڏسي وڃي ته برابر هيءَ ڳالهه آهي ته پوءِ دل ۽ زبان سان اها ڳالهه مڃجي ۽ چئجي ۽ مناسب ۽ ضروري هجي ته وڏي واڪي اعلان ڪجي ته هنن حقيقتن ۽ حالتن مان نڪتل نتيجو برابر اهو آهي بلڪ اهوئي آهي ۽ ٻيو ٿي نٿو سگهي. انگريزي قانون چوي ٿو: LET JUSTICE BE DONE EVEN THOUGH HEAVENS MAY FALL ”انصاف جي ڳالهه

ڪري ڏيو پوءِ پلي چونه آسمان مٿان ڪري پوي“

سنڌ ۾ هڪڙو لقاءِ اڌ صديءَ کان پيو ڏسجي. رهبر جي رهبريءَ جو شان به وڃي وڌندو ۽ قوم مٿان رهنڙي به وڃي وڌندي! قوم تي رهبر جي احسانن جا انبار

وڃن وڌندا ۽ قوم اچي مرڻ ڪنديءَ تي پهتي آهي. سون ڪي هٿ ٿو لائي ته مٽي ٿيو وڃي. ٺهيل ڪم ۾ هٿ ٿو وجهي ته بگڙيو وڃي. سويارن قافلن سان گڏجي ٿو ته اهي راتاهن جو شڪار ٿي تباهه ۽ برباد ٿي وڃن ٿا. مضبوطي ۽ ثابت قدمي سان اڳتي وڌندڙ پير هن جي اڳيان ٿيڻ سان تاهه ۽ پاڇ جو شڪار ٿيو وڃن، وسندڙ وستيون برباد ٿيو وڃن. مرڪندڙ چهره اوچنگارن ۾ پئجي وڃن. آزاد ۽ اڳتي وڌندڙ قوم غلام ٿيو وڃي. مور مڙس راه ويندي مارجيو وڃن. علم جي روشني ڏانهن وڌندڙ نوجوان قافلا دهشت گردي ۽ جهالت جي ڌڻين ۾ ڦاسيو وڃن. آمريت جي مڪريل فاحشه ڌرتي حقيقي جمهوريت جي خوبصورت چهره جا چپهارا ٿي ڪڍي. غداري ۽ وطن فروشي جون ڏانتئون سورهيائيءَ جا سورنهن سينگار ڪريو بڻيون آهن. وطن دوستي ۽ وفاداري تي طعنن جا تير وسائي ڪين غليظ الزامن جي گند جي انبار هيٺ غرق ڪيو وڃي ٿو.

اها ڪهڙي ماجرا آهي؟ ڪهڙو لقاءُ آهي؟ ڪهڙو طلسم آهي؟ ڪهڙو ديو جو ڪيل آهي؟ ڪهڙو جادو جو ڪوٽ آهي جنهن ۾ اهي سڀ اڻ ٿيڻيون ڳالهيون اڪين اڳيان ٿين پيون؟ اهو جان عالم آهي يا بو قلمون جادوگر، ڏاهر آهي يا موڪو بن وسايو، دودو آهي يا چنيسر، دريا خان آهي يا ڄام فيروز، مخدوم بلاول آهي يا قاضي قادن، شاه عنايت آهي يا ان جي قاتلن جي لوءِ جو ڪو ماڻهو، سراج الدوله آهي يا مير جعفر، ٽيپو سلطان آهي يا مير صادق، هوشو آهي يا مير علي مراد ۽ مير صوبدار، پتو آهي يا ضياءَ، فاضل آهي يا مير اعجاز؟

قبلي سائين جي سڄي زندگيءَ تي گهري نظر وجهبي، سندس سمورين لکڻين کي غور سان پڙهيو ۽ پروڙبو ته هيٺيون ڳالهيون نظر اينديون.

(1) قبلي سائين جي زندگيءَ جو وڏي ۾ وڏو الميو اهو آهي ته هن صاحب ۾ ڦٽائڻ، ٽوڙ ڦوڙ ۽ پڇ ڊاه ڪرڻ جون لياقتون ته ماشاءِ الله ڪافي کان زياده مقدار ۾ موجود آهن پر بدقسمتيءَ سان منجهس اڏڻ، ٺاهڻ، جوڙڻ، بنائڻ ۽ سينگارڻ جون تخليقي ۽ تعميري صلاحيتون نه هئڻ جي برابر آهن. هو دوستي وڌائڻ ۾ ناڪام ۽ دشمني وڌائڻ ۾ ڪامياب آهي. شاه صاحب کي پنهنجي ذات جي اوليت جو ٻالڻ کان وٺي احساس رهيو آهي. هو گهر جو اڪيلو ۽ دادلو ٻار ٿي پليو آهي. سندس والد صاحب جي ذاتي جهڳڙي ۾ قتل ٿي وڃڻ ڪري گهر جو سمورو پيار ۽ سموري اهميت مٿس نچاور ٿيندي رهي. گهر ۾ هوئي اول ۽ آخر رهيو آهي، پر

پنهنجي ماحول جي مخصوص حالتن سبب هو هميشه احساس ڪمٽريءَ جو به شڪار پئي رهيو آهي جو ٻاهرين دنيا ۾ کيس گهر واري دادلائپ واري حيثيت نه ملي سگهي آهي. تخليق ۽ تعمير هو ڪري نٿو سگهي ڇو ته ان لاءِ تمام گهڻين ۽ سڀ طرفين لياقتن جهڙوڪ سخت محنت، صبر، اورچائي، سهڻ ۽ قربانيءَ جي ضرورت آهي جيڪي ڳالهيون شاه صاحب جي تن آسان ۽ من موجي طبيعت تي بار ڪن ٿيون. ان ڪري هن پڇ ڊاه ۽ توڙ ڦوڙ جو وڌيڪ آسان رستو ورتو آهي ۽ ان کي ئي پنهنجي شخصيت کي مڃائڻ جو وسيلو بنايو اٿس. سنڌ جي هر سهڻي، سڄي ۽ پياري شيءِ کي شاه صاحب ختم ڪرڻ جي ڪوشش ڪئي آهي ۽ ان ۾ هو گهڻي قدر ڪامياب ويو آهي.

الله بخش سومرو سنڌ ۾ هڪ انوکو ماڻهو هو. هن جيڪو استعيفا جو خط 1940ع ۾ هندستان جي انگريز وائسراءِ کي موڪليو هو. اهو اڄ به رڪارڊ تي موجود آهي ۽ انگريز پارليامينٽ طرفان شايع ڪرايل ڪتابي سلسلي TRANSFER OF POWER (اقتدار جي منتقلي) ۾ محفوظ آهي. ان کي پڙهي محسوس ٿو ڪجي ته ڪهڙو نه مٿيادار مڙس هو ۽ منجهس آزادي ۽ خودمختياري جي ڪيڏي نه تڙپ هئي. هن جي تعميري ۽ تخليقي صلاحيتن جو قبلي سائين وٽ ڪوبه جواب ڪونه هو. هن جو تعلق وڏيرڪي ڪلاس بدران وچولي طبقي سان هو ۽ شايد سنڌي مسلمانن ۾ هو مڊل ڪلاس جو اڪيلو باضمير چوڻيءَ جو ماڻهو هو. قبلي کي ڪڪ جو ڪان ٿي لڳو. ساڳيءَ طرح پٽيءَ، فاضل ۽ ٻي هر يگاني ۽ غير معمولي شخصيت قبلي جي احساس ڪمٽريءَ ۽ انا تي چڻ هڪڙي جهٻڪ جو ڪم ڏنو آهي. هو انهن سان گڏ جيئن لاءِ نه تيار هو ۽ نه آهي. ”تون به جيءُ، آئون به جيئن“ يا ”اچو ته گڏجي دوستائي چٽاڀيٽي ڪريون ۽ ثابت ڪريون ته ڪير وطن ۽ قوم جي بهتر خدمت ڪري سگهي ٿو“ اها ڳالهه قبلي سائين لاءِ قابل قبول ناهي ڇو ته کيس خبر آهي ته اهڙي دوستائي ۽ پر امن چٽاڀيٽي ۾ ڪٿڻ لاءِ وٽس گهربل صلاحيتون ۽ گڻ ڪونهن.

(2) هن ۾ ننڍي هوندي کان وٺي وڏيرڪا، جاگيردارانه ۽ ان سان گڏ آمرانه ۽ فسطائي لاڙا هئا. خاڪسار تحريڪ ۽ مسلم ليگ ۾ شرڪت انهن لاڙن تي مهميز جو ڪم ڏنو. 54 - 1953ع ڌاري سندس اسڪندر مرزا ۽ ايوب خان سان گڏجي ياريءَ جي شروعات سندس انهن لاڙن کي اڃا به وڌيڪ مضبوط ڪيو. فسطائيت

جو هڪڙو پنهنجو ڍنگ هوندو آهي جيڪو 1920ع کان وٺي 1945ع تائين يورپ ۾ پنهنجي عروج تي پهتل هو ۽ اتان پوءِ سنڌ، هندستان ۽ سڄي دنيا ۾ پکڙيو. فسطائيت وٽ هر ڳالهه جو سر چشمو اگهاڙي، ننڳي ۽ وحشي طاقت آهي. ”جيڪو ڏاڍو سو گابو“ ”ڏاڍي جي لٺ کي ٻه مٿا“. وحشي طاقت جي پوڄا جو اصول فسطائيت جو بنيادي اصول آهي. قبلو سائين هونءِ ته گهڻيون ئي فسطائي ڳالهيون ڪري ٿو ۽ پهچ آهر ڪندو رهيو آهي. پر وٽس هٿلر ۽ مسولين واري فوج ناهي. ان هوندي به سندس اصل فطرت جو اندازو ان تعليم مان لڳائي سگهجي ٿو جيڪا هن صاحب سنڌ جي نوجوان نسل کي ڏني آهي. جڏهن ڪو اهڙو ماڻهو نظر ايندو آهي جنهن وٽ هر دليل جو جواب سونتي يا بندوق ۾ هٿ وجهڻ هجي، جنهن جي وجود مان سنڌي حياءَ، فضيلت ۽ مروت جي خوشبوءِ بدران فاشسٽ قسم جي بدفضيلتي، دٻاءُ ۽ دهشت جي بدبوءِ ايندي هجي ۽ جنهن جي زبان مان علم، سمجھ، عقل، ڏاھپ، انصاف، جمهوريت ۽ امن لاءِ حقارت پيئي ڳڙندي هجي، تڏهن ماڻهو از خود لاشعوري طور اهو سوچڻ لڳندو آهي ته همراھ کي قبلي سائين جي تعليم ۽ تربيت جي لغار ته لڳل ناهي!

قبلو سائين پبلستي، پروپيگنڊا ۽ سياسي افسانه نگاريءَ جي فن ۾ هڪڙو خاص مقام رکي ٿو. خاص ڪري مخالفن جي ڪردارڪشي ڪيئن ڪجي، انهن جي خلاف ٻچي ٻچي جي نس نس ۾ زهر ڪيئن پري ڇڏجي ۽ هن کي ماڻهن جي نظر ۾ حيوان، درندو، بداخلاق ۽ ذليل ڪيئن ڪري ڏيکارجي، تنهن جي فن جي هن صاحب کي ذات آهي. هو ڪلندي ڪلندي ملائڪن کي به شيطان ثابت ڪري ڏيکاري سگهي ٿو. ان قسم جي فني مظاهري مهل هو صاحب کي به اجايون سجايون اخلاقي حدون قبول نه ڪندو آهي. مخالف جو ڪنهن ڪنهن سان جنسي رشتو آهي، ڪهڙي قسم جو آهي، سندس زال ڪنهن سان ٺهيل آهي، سندس نياڻيءَ جا ڪنهن ڪنهن سان ڪهڙا ڪهڙا ناتا آهن؟ اهي داستان وڏي رس ۽ چس سان بيان ٿيندا. هو صاحب ويني ويني اهڙا اهڙا افسانا گهڙي وٺندو آهي جو ماڻهو چونڊو ته ڇٽ ته اکين سان وينو ڏسان. هر افساني کي روز روز ورجائي، گهڙي، ناهي، خوبصورت ۽ وڌيڪ ويساه ڏياريندڙ بنائي ان کي ايترو ڦهلائي ڇڏيندو جو اهي ماڻهن جي نظر ۾ قرآني آيتون بنجي وينديون آهن. سياسي الزام اهڙا سادا، نهڪندڙ ۽ بظاهر معقول گهڙيندو ۽ اهي انتهائي معصوميت، پنهنجائي، اعتماد ۽ ڪمال جي اداڪاري سان روز روز ورجائيندو رهندو جو اڳلو پلي قرآن ڪڍي وڃي

ڪعبي ۾ ويهي رهي ته به مجال آهي جو ڪو مٿس ويساه ڪري! ان هنر کي ان ڪمال جي درجي تي پهچائڻ ۾ کيس پوري مٺي صدي لڳي آهي. پر سندس ڪمال جو مظاهرو ڏسڻ وٽان هوندو آهي. الله ڏينهن ڏيس، سندس ڪلا جو ڏنگيل پاڻي به ڪونه گهرندو! پنهنجي دليان اهڙا پڪا پختا نشان، پار پتا، سڳ، شاهديون ناهي جوڙي تيار ڪري ايڏي ميناج ۽ لست سان پيو بيان ڪندو جو ماڻهو پاڻي ته گهر نه وڃان سڄي رات ويٺو اهو داستان ٻڌان! قبلي جي گهڙيل زباني افسانن اڳيان سچيون حقيقتون ڄڻ ڌوڙ جي برابر لڳنديون. ٻي طرف قبلو سائين پاڻ تي تنقيد ٻڌڻ جي فائدي ۾ ناهي. هن جو اهو تمام آسان اصول آهي ته ”ٻين جي ڪلا ڪرڻ لاءِ آءٌ ويٺو آهيان، ٻيا فقط منهنجي ساراه ڪن ته آءٌ دل جان سان ٻڌندس“ سچن مذهبي ۽ سياسي رهنمائن ۾ جنهن دل جي وسعت، بردباري ۽ سهڻي جون ڳالهيون ٻڌيون آهن ته مٿن ڪند اڇلاڻا هئا ته به انهن جي عيادت ڪندا هئا، ڪندا وڃاڻا هئا ته دعائون ڏيندا هئا، رتو رت ٿي پوندا هئا ته به تشدد نه ڪندا هئا. انهن ڳالهين جو قبلو سائين به قائل آهي پر ان حد تائين ته اها وسعت، بردباري، سهڻي ڏانهس ٻيا ڏيکارين، منجهائين اهڙي اميد نه رکن. جيڪو مٿس تنقيد ڪري سو سر جو سانگو لاهي قتل ٿيڻ لاءِ تيار ٿي پوءِ پلي تنقيد ڪري.

قبلي سائين کي عملي طرح غريب ساداتن ۽ ٻين برادرين جي سنڌي ماڻهن لاءِ زباني همدردي تمام گهڻي پر عملي همدردي واجبي آهي. قبلو سائين پنهنجي ذاتي مفادن ۽ دولتمند ساداتن جي مفادن کي سنڌ جا مفاد سڏيندو ۽ ڳائيندو رهيو آهي ۽ انهن خاطر سنڌي ماڻهن کي ڪهڙو به ڪاپاري ڌڪ هڻڻ کان نه ڪيڀائيندو آهي. قبلو سائين غريب ساداتن سميت غريب سنڌي ماڻهن سان خاص ڪري ۽ عام سنڌي ماڻهن سان عام طرح عملي نفرت ڪندو آهي ۽ ان جو اظهار ڪرڻ ۾ ڪابه برائي نه سمجهندو آهي.

هو صاحب انتها پسند آهي. عام سنڌي حياءَ، شرافت، لحاظ، مروت، لانگهو ڪرڻ، درگذر ڪرڻ، ذاتي وير ڇڏي ڏيڻ يا بدلو وٺڻ ۾ سيڙها سنڌا سڃاڻڻ جو قائل نه آهي. ساڙو، ڪينو، حسد، وير، انتقام، قبلي سائين جي نس نس ۾ سمايل آهن. ان فطرت سبب هو صاحب پنهنجي جيري خاطر قوم جي بڪري ڪهڻ لاءِ هر وقت ڪات ڪنيو ويٺو هوندو آهي. پنهنجي خسيس پلانڊ لاءِ هو ماڻهو مارائڻ کان گهٽ ڪجهه ڪرڻ جو قائل نه آهي.

هو صاحب زبان توڙي قلم جو ڌڻي آهي. هن ۾ حد درجي جي خود اعتمادي آهي. ماڻهو ڪوڙ ڳالهائيندي ڦڪا ٿيندا آهن. منهن تي ڪوڙ ڳالهائڻ يا مٿن تي ڪوڙ وجهڻ کان لهرائيندا آهن، گهڻي ڪوڙ ۾ ٿورو سچ وجهڻ ضروري سمجهندا آهن ته متان ڪوڙ صفا اگهاڙو نه ٿي پوي. شاھ صاحب انهن ڪمزورين کان بالاتر آهي. هو اڪيون اکين ۾ وجهي يا علي الاعلان ڪتاب لکي ڪهڙي به ڳالھ چئي يا لکي سگهي ٿو چاهي ان ۾ سچ جو جزو ٻڙيءَ جي برابر هجي.

هو صاحب هڪ اعلى پائي جو عملي اداڪار آهي. جو خسيس ذاتي مفادن خاطر قوم تي قهري ڪلور ڪندي ۽ اڳين پوين قوم جي ويرين جا رڪارڊ ٽوڙيندي به هو مظلوميت ۽ حق پرستي، دليري ۽ سورهياڻي جي عاليشان ۽ بي مثال اداڪاري ڪري سگهندو آهي ۽ سڄي عمر پئي ڪئي اٿس. هڪڙا ماڻهو ڪا مڙسائي ڳالھ ڪري جهلجي پوندا آهن ۽ وينا سوچيندا آهن ته پنهنجي قول تان ڪيئن قرون. خاص ڪري جڏهن اها ڳالھ اصولي هجي ۽ سندن ضمير ان تان ڦرڻ پسند نه ڪري، پوءِ هو سڄي عمر پيا سور چرندا آهن، پر بي نه ٻوليندا آهن. شاھ صاحب به انهن ڳالهين کي ڪمزوري سمجهندي ۽ ”ڦيري گهيري مردان دي، نامردان دي اک“ واري زماني شناسي جي سونهري اصول تي عمل ڪندي حالتن ۽ ذاتي مفاد جي مد نظر نئين سچ نئين ڳالھ ڪرڻ جو قائل آهي. بلڪ ضرورت پوڻ تي ڏينهن ۾ ڏهه ته ڇا ڏينهن ۾ ڏهه هزار مختلف ڳالهين ڪرڻ لاءِ به تيار هوندو آهي. هينئر هڪڙي، ڪلاڪ کانپوءِ ٻي، پنجين منٽن کانپوءِ ٽين، جيترا مفاد ۽ جيترا ڪن اوتريون ڳالهيون. مجال آهي جو ڪا اک به چنبي يا ڪا ڳالھ ڪرڻ ۾ اٽڪ ٿئي. هر ڳالھ ايئن بنا هٻڪ، رواني، خود اعتمادي، معصوميت ۽ صحيح اداڪاري سان ڪبي چڻ ڪو قرآن جو قاري تلاوت پيو ڪري يا ڪو عيسى صليب ڪندڙ تي ڪٽي مڦتل ڏانهن پيو وڃي!

خوشامد هرڪو پسند ڪندو آهي. ڪو گهڻي ڪو ٿوري. قبلو سائين ان ڳالھ ۾ ٿورائيءَ جي پيٽ ۾ گهڻائي کي ترجيح ڏيندو آهي.

قبلو سائين ڪيترين ڳالهين ۾ پنهنجي هر عصر، جاهل ۽ سادن سودن مطلب وڌين، سياست بازن کان مختلف ۽ بهتر ڏسڻ ۾ اچي ٿو. سندس عمر ماشاءِ الله وڏي آهي. ڪنهن زماني کان وٺي ماڻهو قبلي سائين بابت شروع شروع ۾ خوشفهميون رکندا ۽ پنهنجي عقل آهر سندس تعريفون ڪندا رهن ٿا. انهن ۾ ڪيئي ڏسڻا وائسٽا ماڻهو به شامل آهن پر جڏهن اڳتي هلي ڏٺئون ته هاڻي جا ڏند

ڏيکارڻ جا هڪڙا ۽ ڪاٺ جا ٻيا آهن، تڏهن پڇي پري ٿيا. هيئنر قبلي سائين بابت حقيقي خيال لکن ته عام ماڻهن کي جيڪر اعتبار نه اچي، پر تير ڪمان مان چٽي چڪو آهي. قبلي سائين اهي تعريفِي خط پنهنجي جيئري بروقت چپرائي ڇڏيا آهن، سڀ ڪو هٿ وڌايو ويٺو آهي. اچي تي ڪارو لکيو ۽ چپيو پيو آهي. ڏڌو کير موٽي ٿڌن ۾ ڪيئن پوي؟ قبلو سائين جمهوريت جو ڪٿر دشمن. ڪهاڙو سندس دل گهريو نشان. ڪنهن کي ڪٿي ڪنيو آهي جو قبلي سائين جي ڪلاشن ڪوف ليس سنڌي مار سورمن هٿان قتل ٿيڻ جو خطرو ڪٿي قبلي سائين بابت پنهنجا حقيقي خيال ظاهر ڪري! جيڪو ماڻهو الله بخش، پتي، فاضل جهڙن مڙسن کي مارائڻ تان نه ٿريو تنهن کان جمهوري اختلاف راءِ جي حق جي اميد رکڻ ٿيو پيرن کان پير گهرڻ. تنهنڪري سڀ ڪو دل ۾ سڙيو، رڌو پڪو، ٻاهران ڏند ڪڍيو، ڪنڌ لوڏ ڪندو پيو هلي. هر اخبار ۾ ڪونه ڪو قبلي جو قربدار يا سندس ڪنهن مخالف جو دشمن قبضو ڪريو ويٺو آهي ۽ قبلي سائين جي حق ۾ نانگ مان نوڙي ۽ نوڙي مان نانگ ويٺو بنائي.

قبلو سائين هاڻي ڳالهائو ڪونه سگهي. جيڪي فرمائي ٿو سو جي صحيح لکجي ته وڏا ڪي خنام ٿي پون. پر لکڻ وارا ٽن ٽن چئن چئن ڪالمن وارين سرخين سان سڳوري پاران اهي گجندڙ وسندڙ بيان چاپيو ڇڏين جو ماڻهو پانئي ته قبلي کي سنڌي ماڻهن جي ڏک وچان ماني به ڪانه ٿي وڻي. اهڙي طرح هو زوريءَ زبردستيءَ قبلي سائينءَ جي حاصل ڪارنامن تي پردو وجهائي ماڻهن جا چپ سببو پنهنجي پاران هٿرادو ۽ نبار ڪوڙا بيان چپرائي، سنڌ دشمن پريس جي مهرباني ۽ سنڌي پريس ۾ ويٺل پنهنجن ماڻهن جي هٿ جي صفين جي مدد سان ڏينهن کي رات ۽ رات کي ڏينهن بنايو قبلي سائين کي سنڌ جو امام ۽ رهبر بنايو ويٺا آهن. ڪي ماڻهو گهٽ ۾ گهٽ منهن جي خوشامد کي گهٽتائي جهڙي بري ڳالهه سمجهندا آهن ۽ چاهيندا آهن ته سندن اڻ سڌيءَ طرح خوشامد پلي ٿئي بلڪ ضرور ٿئي پر اها ڪنهن نه ڪنهن پردي ۾ ويڙهيل هجي، صفا اگهاڙي ۽ بي شرمائيءَ واري نه هجي. قبلي سائين جي درٻارين تي اهڙي ڪابه نامعقول پابندي ڪانهي. انهن کان خوشامد ڪرائي ويندي آهي. روبرو، منهن تي، بي حجاب ۽ نغاري جي چوٽ تي، زباني توڙي تحريري، اهڙي بي حساب ۽ بي حجاب خوشامد جيڪا سندس قوم کي نقصان رسائيندڙ بي حساب ۽ بي حجاب ڪمن مٿان، خوبصورت پردي جو ڪم ڏيئي سگهي.

(3) قبلو سائين هالو چالو ۽ معمولي ڪمن جو قائل نه اهي. ”بدنام اگر هونگي تو ڪيا نام نه هوگا.“ ذاتي مفادن ۽ ضرورت آهر هر وقت تي قوم خلاف ڪهڙو به ڪم ڪرڻو پوي ته ڪبو. پٺ ڪانه ڏبي. قوم کي ڪاپاري ڌڪ هڻڻو پيو ته ڪاپاري ڌڪ هڻبو. معمولي ڌڪ نه هڻبو، گهٽتائي نه ڪبي. ڪنهن سان اختلاف ٿيو ته ان کي مارائبو، مارائڻ کان گهٽ ڳالهه نه ڪبي. قوم ووت نه ڏيئي ته ڊڪٽيٽريءَ سان ساز باز ڪري ان کي راکاس جي جاڙين ۾ ڏيئي ڇڏبو. پلي ياد ڪري ته ڪهڙن مڙسن سان پالو پيو آهي.

(4) هڪڙا ماڻهو ڏوه جهڙا ڪم، خاص ڪري قومي ڏوه جهڙا ڪم، لڪائڻ لاءِ رڳو لڪ ۽ پهروپ کان ڪم وٺندا آهن. قبلو سائين لڪ جي روايتي طريقن سان گڏ ٻيا طريقا به استعمال ڪندو آهي. پهرين ته ان تي اصول پرستيءَ جا بخملي لباس ۽ نظرياتي تقدس جا ريشمي غلاف چاڙهي انهن کي قوم دشمن ڪمن مان ڦيرائي قوم نواز ڪم بنائيندو مشهور ڪندو آهي. قوم تي تباهي نازل ٿيڻ کان ڏهن پندرهن سالن کان پوءِ جيڪڏهن ڪن کي هوش ايندو آهي ۽ ان ڪم بابت شڪ شبها ظاهر ڪرڻ لڳندا آهن ته آيا واقعي اهي ”قوم دوست ڪم هئا يا قوم دشمن ڪم هئا“، ته پوءِ قبلو سائين حد درجي جي انڪساري، صاف گوئي، سچائي، بي باڪيءَ ۽ حق پرستيءَ جي مظاهري جو ڏيک ڏيندي پاڻ تي نهايت هلڪي تنقيد ڪرڻ به پسند ڪندو آهي ۽ هزارين قتلن ۽ تباهين جي ڏوه کي ڪنهن ٻار طرفان ٻڪريءَ جي ڳچيءَ مان مائيند يا چڙو کولي وٺڻ جهڙي معصوم غلطي ڪري ظاهر ڪندو آهي. سندس انداز اهڙو هوندو آهي جيئن ڌيان انهن ڏوهن جي سنگيني ۽ پيانڪ پڻي بدران سندس سادگي، معصوميت، انڪساري، صاف گوئي ۽ سچائي ڏانهن وڃي. قبلي سائينءَ جي فطرت جي مٿين خاصيت سبب هو صاحب پنهنجن جي ڪم جو گهٽ ۽ پراون جي ڪم جو وڌيڪ پئي رهيو آهي.

وفاداري ۽ سياسي اخلاق جي روايتي زنجيرن کان آزاد هئڻ ڪري سندس صلاحيتن مان فائدو فقط اهي ڌريون وٺي سگهن ٿيون جن کي سنون سڌن ۽ جائز ڪمن بدران ڪنهن ٻئي قسم جا ڪم ڪرائڻا هجن ۽ جن کي ان ڳالهه جي ڪابه پرواهه نه هجي ته اهي ڪم ڪهڙي قسم جا ماڻهو ڪهڙن طريقن سان ڪن ٿا. اهوئي سبب آهي جو قبلي سائين جي منفي صلاحيتن جو بنيادي فائدو غريب سنڌي ماڻهن بدران دولتمند سنڌي سڀن، وڏيرن، انگريز بهادر، پاڪستان جي

ڊڪٽيٽر جنرلن، آمرن ۽ پناهگير رجعت پرستن پئي ورتو آهي. قبلي سائين جو سنڌي قوم بابت روايتي تجزيو اهو آهي ته سنڌي موچڙي جا پٽ آهن. سندن مٿان چوويهه ڪلاڪ ڪي نه ڪي موچڙا هر وقت تنگيل هئڻ ڪپن ته جيئن سندن مغز جاءِ تي رهي. قبلي جا موچڙا ٻن قسمن جا آهن. هڪڙا روحاني پيا مادي ۽ ٻئي گڏجي ڪم اچن ٿا. روحاني موچڙا آهن قبلي سائين جا پنهنجي حمد و ثنا ۾ لکيل ڪتاب. سندس ويڪائو نيم ملن، اڌ پڙهيلن ۽ جاهل لپاڙين جا اخبارن، ڪتابن، رسالن، اسٽيجن ۽ ڪچهرين ۾ پڙهيل سندس قصيدا، سندس سياسي معجزا، سندس قربانين، سهپن، ڪانين ڪرامتن ۽ معجزن جا جڙتو، هٿرادو، ڏند ڪٿائي قصا، ڪهاڻيون ۽ افسانا. سنڌ جا ٻالا ڀالا اڻ پڙهيل ماڻهو جيئن ٻين ڪرامتن ۽ ڪانين جا وات ڦاڙيو ذڪر ٻڌن ٿا تيئن هن بزرگ جون افسانوي ۽ من گهڙت ڪرامتون ٻڌيو سندن عقل چرخ ٿيو وڃي. سنڌ جي ماضي، حال ۽ مستقبل بابت قبلي جون ڏند ڪٿائون ٻڌي سندن دماغ جنن ۽ پرين جي ديسن ۾ پهچيو وڃن ۽ قبلو سائين کين دودو ۽ دريا خان، هوشو ۽ هيومن نظر اچڻ لڳي ٿو.

قبلي جا جسماني موچڙا آهن پنجابي فوج، حڪومت ۽ انتظاميه ۾ ويٺل سندس ماڻهو ۽ سندس ڪلاشنڪوف بردار ضياءِ پرست، جڙتو سورمن جو ٽولو جن جا بنيادي ڪارناما هن قسم جا آهن. سنڌي شاگردن، هارين نارين ۽ عوام خلاف دهشت گرد ڪرڻ، جمهوريت جي مخالفت ڪرڻ، سنڌين جي بچاءِ جو ڍونگ رچائڻ، سنڌي ماڻهن کي ڪوبه جلسو جلوس ڪرڻ نه ڏيڻ، انهن خلاف ضياءِ جي مارشل لا کان به سخت مارشل لا لاڳو ڪرڻ، فوج ۽ انتيليڄنس پاران جاسوسي ڪرڻ ۽ جمهوريت پسند ماڻهو ٻڌرائڻ، سنڌي قوم کي بي يارو مددگار بنائڻ لاءِ انهن تي جڙتو دوست مڙهڻ، ۽ سعيو ڪري غيرجانبدار ماڻهن کي سنڌين جو دشمن بنائڻ، سندس دوستن سان وير وجهڻ، سندن هڏ ڏوڪين جي جان جو دشمن ٿيڻ، لطيف جي جلسن کي گولين سان درهم برهم ڪرڻ، لاڙڪاڻي ۾ لطيف جي جلبي کي خراب ڪرڻ لاءِ ڪلاشنڪوف کڻي شاگردن کي زوري يرغمال بنائي ساڻن بسون پرائي اوڏانهن ڪاهي وڃڻ، توڙهي ڦاٽڪ جهڙن قهرن لاءِ ميدان تيار ڪرائڻ ۽ پيا مارائي پاڻ پيش پئي هٿيار ڦٽا ڪرڻ، پنهنجي ڪل بچائڻ، ان هوندي به پاڻ کي سورمو سڏائڻ، چوويهه ڪلاڪ ڪوڙ ڳالهائڻ، الزام تراشيون ۽ بهتان طرازيون ڪرڻ، ڌمڪيون ڏيڻ، لپاڙون هڻڻ، بئڪون ڦرڻ، ڌاڙا هڻڻ، سنڌي مارڻ،

قبلي سائينء جون ڪانيون ڪرامتون بيان ڪرڻ، گاريون ڏيڻ، ڏاڏاگيريون ڪرڻ وغيره وغيره.

(5) جڏهن به سنڌ ۾ ڪا صف آرائي ٿي آهي ته قبلو سائين اڪثر ان پاسي بيٺل نظر ايندو آهي جنهن پاسي سنڌي قوم جا دشمن بيٺل هوندا آهن.

(6) پاڪستان نهڻ کان اڳ ۾ جڏهن عيار ۽ مڪار دولتمند سينين جي سنڌ جي اوجھ ۽ غريب هاري عوام سان طبقاتي ويڙھ پئي هلي تڏهن قبلو پاڻ کي اصول پرستيءَ جا ٻلا هڻيو ۽ سامراج دشمن جا پهروپي لباس اوڍيو سنڌي عوام خلاف سينين سان گڏ هڻو.

(7) جڏهن سنڌي ماڻهن جي اها ضرورت هئي ته 1936ع جي مليل خود مختياري مان سنڌي ماڻهو اڀرو سپرو پئسو ٽڪو فائدو وٺن تڏهن قبلي سائين جن سنڌي صوبائي خود مختياري کي تارپيدو ڪرڻ جي مهم ۾ جنبايل هئا ۽ رات ڏينهن هڪ ڪري ڪنهن به سنڌي وزارت کي هڪ ڏينهن به ويهي سڪ جو ساھ ڪڍڻ ۽ سنڌي ماڻهن جا اڀرا سپرا ڪم ڪرڻ جو موقعو ڪونه ڏنائون. هر دفعي وانگر پنهنجي انهيءَ قوم دشمن مشغوليءَ کي به قومي ڪارنامي جو درجو عطا ڪيائون ۽ پنهنجي ڪتابن ۾ ان لاءِ پنهنجو پاڻ کي قومي سورمو ڪري ڄاڻايائون.

(8) انهيءَ دوران انگريز بهادر، هندو سينين ۽ يوپيءَ جي نوابن تنهي جي هڪ ئي ڌڪ سان خدمت ڪندي سنڌ ۾ نفرت جو آڙاھ ڏيکاري سنڌي هندو ۽ مسلمان عوام جي گڏجي رهڻ کي ناممڪن بنائڻ لاءِ ۽ برصغير ۾ نفرت جي آڳ جون ديواريون کڙيون ڪرڻ لاءِ سکر ۾ مسجد منزل گاه نالي فتني جو بنياد رکڻ فرمايائون ۽ ان کي مچائي، مورائي هڪڙي ڪربلا جي صورت ڏيئي سوين سنڌي ڪهراڻي ۽ قاسين تي لٽڪرائي، ورهاڱي ۽ لڏ پلاڻ جي پيڙھ جو سنگ بنياد رکڻ جو اھتمام فرمايائون.

سنڌي هندن کي يهودي ڪوئي انهن خلاف مهمون هلائي يوپيءَ جي نوابن ۽ نوابزادن جون خوشامديون ۽ ساراهيون ڪري پاڪستان جو ٺهراءُ پاس ڪرائي ٻاهران نمڪحرام لوڏون آڻائي پنهنجا مفاد حاصل ڪيائون ۽ سنڌي ماڻهن کي اقليت ۾ تبديل ڪرڻ جو سلسلو شروع ڪرايائون.

ان ڳالهه کي ائين چئي لئي مٿي ڪرڻ فرمايائون ته اها ڪانئن پل ٿي وئي ۽ کين افسوس به آهي. اها ڳالهه اهڙي ادا سان، بلڪ ادبي ۽ سياسي اداڪاري سان ڪئي وئي جو سنڌي ماڻهن لاءِ لازم ٿيو پوي ته هو قوم جي عظيم محسن جي انهي ڪثر نفسي جي شڪرگذاري وچان پنهنجا ڪنڌ احسانمندي جي احساس وچان جهڪائي ڇڏين ۽ وري ڪڏهن به مٿي نه کڻن.

پاڪستان نهڻ مهل قبلو سائين ۽ سندس سمورين دل گهرين دولتمند سيدن کي ٽڪيٽ نه ملي سگهڻ ڪري محمد علي جناح سان وڙهي پيو ۽ پنهنجي ان ٽڪيٽ جي ويڙهه کي ”سنڌي قوم پاران قومي ويڙهه“ قرار ڏيئي پاڻ کي سنڌي قوم جو محسن ظاهر ڪرڻ شروع ڪيو. پاڪستان نهڻ کان پوءِ قبلي سائين ”نئين سنڌ جي جدوجهد“ ۽ ٻيا ڪتاب لکيا، جن ۾ هن صاحب پنهنجي قلم جو سمورو زور ان ڳالهه تي لڳايو ته ڪيئن به ڪري ثابت ڪجي ته هن جيڪي به سياسي ڪرتب پئي ڪيا، جيڪي به ماڻهو مارايا، جيڪي ملڪ لڏايا، جاني جدا ڪيا، آڳ ۽ خون جي هولي ڪيڏي، سنڌ سان ڪربلا ڪئي، سندس ڪونڌر ڪهايا سي سڀ سندس سنڌي قوم تي عظيم احسان آهن.

(9) ون يونٽ نهيو ته قبلي سائين ”اينٽي ون يونٽ فرنٽ“ ٺاهيو جيڪو قبلي جي مهرباني سبب ڪاغذي گهوڙي ڊوڙ ۽ زباني جمع خرچ کان اڳتي وڌي نه سگهيو. اهڙيءَ طرح قبلي سائين پناهگيرن واري ان روايت کي جاري رکيو ته ڪو چڱو ڪرڻ جهڙو ڪم ڪو وڏو ڪار هجي ته ان لاءِ سڪڙي ڪاغذي والار ڪري ڇڏجي. اهڙيءَ ريت پاڻ کي ان ڪار جو نيڪيدار بنائي ان ڳالهه جو امڪان ختم ڪري ڇڏجي ته متان ان عظيم مقصد جا حقيقي وارث ۽ ان مقصد کي عملي جامو پائڻ جي حقيقي سگهه رکندڙ قوتون نيٺ سجاڳ نه ٿي پون ۽ سڀ گڏجي سڏجي مڙسي ڪري اهو مقصد حاصل نه ڪري وٺن.

ان ڪاغذي ڪاروائي، زباني جمع خرچ ۽ سڪڙي والار کي سنڌي ماڻهن خلاف بلڪ سڄي پاڪستان جي عوام خلاف هيئن ڪتب آندو ويو جو اسڪندر مرزا سان ساز باز ڪري مغربي پاڪستان جي اسيمبليءَ مان، اسڪندر مرزا جي حامي ميمبرن جي مدد سان ون يونٽ ٽوڙائڻ جو بل بحال ڪرائڻ جو ڍونگ رچائي مارشل لا جي لاءِ ميدان هموار ڪيو ويو. اسڪندر مرزا اهڙوئي ڍونگ بلوچستان ۾ رچايو، خان قلات ۽ آزاد بلوچستان جي حمايت ۾ بغاوت جو ناٽڪ رچائي اهو

تائڙ ڏٺو ويو ته ملڪ تباھ ٿيڻ وارو آهي ۽ سول حڪومت هوندي ته ٽپڙ پورا ٿي ويندا ان ڪري ڪلي ۽ ننگي فوجي آمريت قائم ڪئي وڃي. انهن ڏينهن کان وٺي قبلي سائين جو سول ۽ فوجي آمريت سان يارانو هلندو اچي ۽ قبلو سائين نهايت وڏي جاکوڙ سان آمريت جي مقصدن جي سڌي توڙي اڻ سڌي پڌري توڙي ڳجهي، ظاهر ظهور توڙي فنڪارانه ۽ چالاڪيءَ سان خدمت ڪندو ۽ پنهنجا ڳجهه ۽ پٿرا مطلب حاصل ڪندو رهي ٿو.

(10) قبلو سائين جنهن فنڪاري ۽ ڪاريگريءَ سان سياسي وارداتون ڪري ٿو تنهن جا ٻه ننڍڙا پر اهم مثال هي آهن. پهريون شاھ صاحب جي پنهنجن نام نهاد قربانين بابت ۽ پنهنجي هر لالچ کان بالاتر هجڻ بابت پروپيگنڊا. قبلو سائين زندگيءَ ۾ رڳو هڪ دفعو ڪجهه وقت لاءِ وزير رهيو آهي. سندس چوڻ آهي ته ”هو وزارت ۽ اقتدار جو بکيو نه آهي“ حقيقت اها آهي ته قبلي سائين کي ڊگهي تجربي کان پوءِ اهو معلوم ٿي چڪو آهي ته هو سڌيءَ طرح ايمانداريءَ واري سنئين سڌي وڌيڪي سياست ڪندو ته ان مان کيس جيڪو به سياسي اثر رسوخ حاصل ٿي سگهي ٿو سو سندس سياسي ۽ ذاتي خواهشن جي پورٽ لاءِ ڪافي نه هوندو ان ڪري سندس واسطي سنئين سڌي عام قسم جي اڀري سڀري جمهوري سياست ۾ حصو وٺڻ بدران چور دروازي مان آمرانه، فسطائي، فوجي ۽ دهشت گرد سياست ۾ حصو وٺڻ وڌيڪ نفعي واري ڳالهه ٿيندي. ان ڪري هو سياسي طاقت جي ظاهري ۽ نمائشي جمهوري روپن بدران طاقت جي اصلي آمرانه ۽ فسطائي فوجي ذريعن جو ڳولائو پئي رهيو آهي. سندس واردات جو طريقو هي رهيو آهي ته مالڪن سان ساز باز ڪري پنهنجي دل گهرين ماڻهن کي مختلف ليبلن هيٺ وزير بنائي پوءِ ويهي انهن معرفت اصل کٽيو کائجي. زمينون، مال ۽ ملڪيتون، ڪم ڏنڌا، پاور ۽ رعب تاب حاصل ڪجن ۽ جيڪو غريب غريبو ڪم لاءِ چوي تنهن کي ڏاڍي معصوميت ۽ بال پولائي جي انداز سان چئجي. ابا! اسانجو اقتدار جي راند سان ڇا وڃي؟؟ اسان قوم جي لاءِ رت جي راند ڪرڻ ۾ رات ڏينهن غرق. وزير هڪڙو چڙهيو بيو لٿو. اسان لاءِ سڀ هڪجهڙا، سڀ چورا! اهڙيءَ ريت غريب مسڪين عقيدت مند ڪو ڪم ڪار چوندا ته کين ساڳي صدق دليءَ جي حالت ۾ ئي ڊوڙائي گهر موٽائي موڪلبو ۽ جيڪا به هلندي هوندي سا پنهنجي ئي پيٽ تي ڦيڻي وجهڻ لاءِ ڪتب آڻي سگهبي.

بي آهي سندس قیدو بند ڪاٿڻ جي پروپیگنڊا. قبلو سائين چونڊو آهي ته مان ايڪويه سال جيل ۾ رهيو آهيان. حالانڪ هو جيل ۾ سمورن جاتل سجاتل سنڌي قومي ڪارڪنن جي پيٽ ۾ گهٽ ۾ گهٽ وقت رهيو آهي. يعني لاچار ڪي سال يا ٻه. شاھ صاحب ڪجهه سال عجيب غريب نام نهاد نظربنديءَ ۾ رهيو آهي. ڏسڻ وائسٽن ماڻهن کي اهڙو ڪم ڪرڻ تي لڄ محسوس ٿيندي آهي. جنهن مان ماڻهو سمجهن ته فلاڻو هن عمر ۾ اهڙيون ڳالهيون پيو ڪري جي سندس منهن تي نه ٿيون پون. مثلاً ماڻهو عملاً آزاد هجي ۽ پاڻ کي قيد سڏائي. ماڻهو ظالمن سان گڏ هجي ۽ پوءِ چوي ته مان مظلوم آهيان.

ماڻهو اقتدار ۾ ويٺو هجي ۽ چوي ته منهنجو اقتدار سان واسطو ڪونهي. قبلو سائين ڪجهه سال پاڻ کي اهڙي حالت ۾ نظربند سڏائيندو رهيو جنهن کي نظربندي سڏڻ نظربندي جو مذاق اڏائڻ آهي. اهڙيءَ حالت ۾ سنڌ جو ڪوبه ٻيو ڏسڻ وائسٽو ماڻهو پاڻ کي نظربند سڏائي پاڻ تان ماڻهو نه ڪلائي ها. قبلي سائين جي نظربندي ڪجهه هن قسم جي هئي ته پوليس جي موجودگي هڪ تڪلف ۽ هڪ رسم هئي. قبلو سائين چويهه ڪلاڪ عملاً آزاد، ضياءَ آمر جي حمايت ۾ مشغول ۽ سگر ۾ هئا. سنڌ ۾ ٻاهران ضياءَ جي مارشل لا هئي اندر وري هڪڙي بي شاھ صاحب جي مارشل لا هئي. جنهن جا هيڊ ڪوارٽر سنڌ جي ڪاليجن ۽ يونيورسٽين ۾ هئا. قبلو سائين اها سنڌي ماڻهن خلاف ذاتي مارشل لا نام نهاد نظربنديءَ ۾ هلائيندو رهيو. فاتحون ڪرڻ بيماري جي علاج جي بهاني، بيمارن جي پڇڻ لاءِ نه رڳو سنڌ پر ٻاهران ملڪ جهڙوڪ هندستان وغيره گهمندو ڦرندو پنهنجي ضياءَ پرست سياست ڪندو رهيو. سنڌي ماڻهن جي جمهوري جدوجهد خلاف سياست ڪرڻ ۾ مصروف رهيو. ڀٽي کي مارائڻ ۾ مشغول رهيو. ڀٽي جي حامين خلاف منصوبا سڏيندو پاڻ کي نظربند سڏائيندو هزارين ماڻهن جي شرڪت سان سالگرهون ملهائيندو رهيو. دنيا ۾ ڪنهن ڪو ٻڌو ته نظربندي ۾ هزارين ماڻهو گڏ ڪري سالگرهه ملهائين!

اسڪندر مرزا کان پوءِ ايوب جي دور ۾ قبلو سائين پنهنجي ڳوٺ ۾ ڪجهه سڄي ڪجهه ڪوڙي نظربنديءَ ۾ رهيو. 1965ع جي جنگ ۽ تاشقند معاهدي تان ڀٽي ۽ ايوب جي اڻٻڻت جو موقعو وٺي علي محمد راشدي جي معرفت ڀٽي خلاف ايوب سان ملي ويو. ڀٽي کي ختم ڪرائڻ جو منصوبو سڏيو ويو. ان منصوبي جي پٿاندر قاضي فضل الله کي ون يونٽ جو هوم منسٽر مقرر ڪيو ويو. ڀٽي خلاف

ٽريڪٽر ڪيس داخل ڪيا ويا. قبلي سائين ڪي ان شرط سان نالي ماتر نظربندي مان آزاد ڪيو ويو ته هو قاضي فضل الله سان گڏجي پٽي جي پاڙ پٽيندو ۽ ون يونٽ خلاف سنڌ ۾ هلندڙ جدوجهد کي ختم ڪري ڇڏيندو. چنانچه آزاد ٿيڻ شرط پنهنجي دستوري مخصوص مزاج مطابق سنئين سڌي ڳالهه ڪرڻ بدران ڳجهه ڳوهه، سازش ۽ بهروپ جو رستو ورتو، بجاءِ ان چوڻ جي ته ”اسين هاڻ ايوب سان ٺهي ويا آهيون. ۽ ون يونٽ توڙڻ بدران هاڻي پٽي کان ابن ڏاڏن جا وير وٺڻ ۾ جنبي ويا آهيون“ اعلان ڪيو ويو ته ”مون سياست تان رٽائر ڪيو آهي ۽ ون يونٽ خلاف لڙائي ڪندڙ ڪارڪن هاڻي حڪومت سان مهاڏو اٽڪائڻ جو ڌنڌو ڇڏي وڃي پنهنجا اندر اجارين ۽ پنهنجا اخلاق سڌارين!“ ارشاد فرمايو ويو ته ”افلاطون چيو آهي ته جڏهن ملڪ مٿان آمريت جا ڪارا ڪڪر چانيل هجن تڏهن عقلمند ماڻهو جو ڪم آهي ته گهر جي چوڌيوار ۾ بند ٿي ويهي مطالعو ڪري.“ ان ڏينهن کان وٺي جيئن قبلو سائين جنرلن سان گڏيو ٿيئن ساڻن ساٿ جاري رکي اڄ ڏينهن تائين هزارين اٽڪلن، ۽ حرفتن ۽ ڦيرين گهيرين سان سنڌي قوم جو ٻيڙو غرق ڪندو رهي ٿو تانجو اڄ سنڌ بي وس ۽ ننڍڙي ٿي دشمن جي پيرن ۾ پيئي آهي.

قبلو سائين سنڌي ماڻهن جي ون يونٽ خلاف شاندار جدوجهد کي ايئن ميسٽي نموني اڏي ڇڏي گوهي ڏياري، آمريت پرستي جي اوجھڙ ۾ آڻي ڦٽو ڪري راهن ۾ رولي پاڻ ڪهي وڃي لاهور کان نڪتو. قبلو پنهنجو هر ”ڪارنامو“ ڪنهن نه ڪنهن خوبصورت پوش ۾ ڪرڻ جو عادي آهي. هن ايوب جي آمريت جي خدمت ڪرڻ لاءِ ٻه خوبصورت نعرا بلند ڪيا. هن مطالبو ڪيو ته ايوب سان جيڪا سياستدانن جي گول ميز ڪانفرنس هلي رهي هئي تنهن ۾ هن کي به شامل ڪيو وڃي ته جيئن هو اتي ايوب جي لائين کي اڳتي وڌائي، ايوب وٽ سرخرو ٿئي. اها ڳالهه هن صاحب هن خوبصورت نعري جي پردي ۾ ڪئي ته ”ننڍن صوبن کي الڳ نمائندگي ڏني وڃي.“ ٻيو نعرو هن اهو بلند ڪيو ته ”جيستائين اليڪشنون نه ٿيون ٿين تيستائين ايوب کي نه هٽايو وڃي.“

ان بعد هو سمورو وقت انهيءَ ڪم لاءِ نئين آزاد ٿيل شيخ مجيب جي اڳيان پويان هلندو رهيو ته ڪيس (مجيب کي) جنرلن جي لائين تي لڳائي جنرلن کان شاباس وٺي سگهي. تانجو يحيٰ جي مارشل لا لڳي، فوج جي ان ڪاميابي ۾ شاه صاحب جي ڳجهه ڳوهه ۽ بهروپ واري ڊڪ ڊوڙ جو ڪيترو حصو هو سو چوڻ ڏکيو آهي. بهرحال اهو قبلي صاحب جي سرپرستن کي خوش ڪرڻ لاءِ ڪافي هو ۽ هنن

طرفان قبلي سائين جون خدمتون بدستور حاصل ڪيون وينديون رهيون. قبلي سائين جي سمورين سازشي ڪوششن جي باوجود ون يونٽ جي خلاف جدوجهد ختم نه ٿي. سنڌي اديب، شاگرد، هاري، مزدور، سنڌي عوامي تحريڪ سان لاڳاپيل اڳواڻن ۽ ڪارڪنن ۽ ٻين مختلف ماڻهن جي اڳواڻي هيٺ آمريت خلاف باهه ٻاريو بيٺا هئا. قبلي سائين جو ساٿ هن سموري دور ۾ فقط رڪارڊ جي پورائي لاءِ اخباري بيانن تائين رهيو. سي به ڪڏهن ڪڏهن چنداڻي جمائي نڪرندا هيا. انهن مان گهڻا علي الاعلان آمريت جي فائدي ۾ هوندا هيا ۽ جيئن پوءِ ٿيڻ اهي وڏي صاف ۽ واضح آمريت پرست روپ اختيار ڪرڻ لڳا. 1967ع ۾ جيڪو چوٿين مارچ جو مشهور واقعو ٿيو انجي تائيد ۽ همدردي ۾ ٿيل سياسي جدوجهد کان شاه صاحب مڪمل طور لاتعلق رهيو ۽ تاريخ ۾ سندس نالو ان جي حمايت جي ڪوڙي دعويٰ ڪندڙن جي لسٽ ۾ به شامل نه آهي.

چوٿين مارچ جي پيءُ وريسي تي سنڌي شاگردن، هارين، مزدورن، قومي ڪارڪنن به لک ماڻهون گڏ ڪري حيدرآباد ۾ شاندار جلوس ڪڍيو. قيادت ڪنهن کان ڪرائجي؟ فيصلو ٿيو ته هر ڳالهه جي باوجود قبلي جي وڏي عمر جي مدنظر اهو اعزاز کيس ڏنو وڃي. شاه صاحب اچڻ جو وعدو ڪري عين تائيم تي چوائي موڪليو ته آئون نٿو اچي سگهان ڇو ته مونکي محمود الحق عثمانِي ڪنهن اوچتي ضروري ڪم سان زوري ڪراچي ڪڍي پيو وڃي. جلوس جي قيادت پوءِ ڪامريڊ حيدر بخش جتوئي، رسول بخش پليجي، حفيظ قريشي ۽ ٻين شاگردن، هاري ۽ مزدور اڳواڻن ڪئي. قبلو محترم پوءِ لاهي پائي سنڌي ماڻهن جي اتحاد ۽ جدوجهد کي ختم ڪرڻ جي ائين ڪڍيو، جيئن پوءِ ”سنڌي عوام جي قومي اتحاد“ جهڙي شاندار اتحاد کي سازش ڪري ختم ڪرايائين. ساڳي طرح سنڌ متحده محاذ نالي اتحاد ۾ هٿرادا ماڻهو ڀرتي ڪرائي اهو اتحاد عملي طرح ختم ڪري ڇڏيائين ۽ سنئون سڌو وڃي جنرل يحيٰ جي طرف ٿي بيٺو جيڪو ان وقت مارشل لا ايڊمنسٽريٽر هو. ان دور جون اخبارون پڙهي ڏسبيون ته ان دور ۾ سنڌي ماڻهن جيڪي شاندار ۽ سوڀاريون جدوجهدون پئي هلايون جهڙوڪ ”ظلم بند ڪريو تحريڪ، نيلام بند ڪريو تحريڪ“، ”وڻن جون لسٽون سنڌي ۾ ڇپايو تحريڪ“ وغيره وغيره جن جي اڳواڻي رسول بخش پليجو ۽ ٻيا محب وطن ۽ هڏ ڏوڪي ماڻهو ڪري رهيا هئا. تن جي حمايت ڪرڻ قبلي سائين ورلي ڪو مناسب ۽ ضروري سمجهيو. اٽلو هن صاحب اهو مناسب سمجهيو ته سنڌ جي قومي تحريڪن

جهڙوڪ ”لستون سنڌي ۾ ڇپايو تحريڪ“ کي ناڪام بنايو وڃي. هن صاحب پنهنجي بيانن وسيلي سنڌي ماڻهن کان گهر ڪئي ته هو يحيٰ آمريت خلاف اهي تحريڪون نه هلائين.

پتي دور ۾ جيڪا انڌي منڊي جمهوريت هئي ان کي ختم ڪرڻ لاءِ سنڌي ماڻهن کيس ووت ڪونه ڏنا تن کان انتقام وٺڻ لاءِ شاھ صاحب ”سنڌوديش“ جو فتنو ڪڙو ڪيو ۽ ان وسيلي اهو تاريخي عمل شروع ڪيائين جنهن سنڌي ماڻهن کي پيڙي نپوڙي بي حال ۽ بي واهو بنائي آڻي هن حال تي رسايو آهي. اهڙو عياري ۽ مڪاري وارو قوم جو قاتل فتنو ڪنهن عام قسم جي تخريبي ذهن ۾ مشڪل سان اچي سگهي ها. فوج رت چڪي چڪي هئي اها اقتدار کان هڪ ڀل به محروم رهڻ لاءِ تيار نه هئي. هنن اهي گهات پئي گهڙيا ته ڪنهن به طرح اهڙو ماحول پيدا ڪيو وڃي جو جمهوريت کي ڪنهن نه ڪنهن نموني وڳوڙن جو شڪار ڪري ختم ڪرائجي ۽ وري به فوجي حڪومت بحال ڪجي ان ڪري جنرلن جي ضرورت هئي ته پنهنجي ڪنهن ماڻهون هٿان ڪو اهڙو فتنو ڪڙو ڪيو وڃي.

۽ ڪو اهڙو نعرو بلند ڪيو وڃي جو انجي آڙ ۾ هٿرادو وڳوڙ ڦهلائڻي دنيا کي ڏيکارجي ته سنڌ ۾ بغاوت آهي، پاڪستان کي خطرو آهي ۽ ڪابه جمهوري حڪومت ان خطري کي منهن ڏيئي نٿي سگهي. ملڪ بچائڻو آهي ته وري به فوجي راڄ قائم ڪجي. ٻئي طرف قبلو اهڙي جمهوري سياست مان بيزار هو جنهن ۾ پاڻ ميمبر به نه ٿي سگهيو. هن کي چور دروازي جي سياست جي ضرورت هئي. جنهن ۾ ووٽن جي جهنگهت ۾ پوڻ بنا ڳجهه ڳوه ۽ ماڻ مٺي ۾ اقتدار جي ڪنهن ڳپل حصي تي جهٽ هڻي جنرلن سان حصا پتيون ڪري مڃيون به ماڻي سگهجن ۽ مفت ۾ هيرو، امام اعظم ۽ رهبر قوم جا لقب به حاصل ڪري سگهجن. نتيجو اهو نڪتو ته شاھ صاحب سنڌ ۾ پتي جي پٺيان سنڌوديش جي ڦشري ٻاري پتي جي حڪومت کي ڪمزور ڪري ڇڏيو ۽ پوءِ پي - اين - اي جي تحريڪ ۾ شد مد ۽ تاج تجمل سان غيرمشروط شرڪت ڪري سنڌي ماڻهو مارايا ۽ پتي کي قاسي ڏيارڻ جي تحريڪ ۾ زور شور سان ڪم ڪرڻ لڳو. کيس وڏي ۾ وڏي ڳڻتي رڳو اها هئي ته پتو متان جيئرو نه بچي وڃي. جنرلن کي چيائين ته جيڪڏهن پتي کي قاسي نه ڏني وئي ته پتو ڪنهن کي ڪونه ڇڏيندو. ان دور ۾ سنڌي عوامي تحريڪ جي اڳواڻن پتي جي جان بچائڻ لاءِ تحريڪ شروع ڪئي ۽

رسول بخش پليجو بلوچستان ۾ بلوچن سان مليو ۽ بلوچ اڳواڻن پاران کيس خاطري ڏني ويئي ته ٿيل هر ظلم ۽ ناحق جي باوجود هو پتي کي مارائڻ جي سازش ۾ شريڪ ڪونه ٿيندا. جڏهن رسول بخش پليجو ڪوئٽه مان واپس اچي سن ۾ شاه صاحب سان ملڻ ويو ۽ ان قومي ڪم ۾ شريڪ ٿيڻ لاءِ کيس چيائينس، تڏهن قبلو پڙ ڪڍي بيهي رهيو ۽ صاف اعلان ڪيائين ته پتي کي قاسي ضرور ملڻ گهرجي ۽ هر حالت ۾ ملندي. ٿيو به ائين. قبلو سائين پتي کي مارائڻ ۽ فوجي راڄ برپا ۽ قائم رکڻ جي ڪوششن ۾ ڪامياب ٿيو. سنڌي قوم لاءِ هڪ وڏو عذاب شروع ٿي ويو. قبلو سائين پتي ۽ سنڌي قوم جي ان ذلت ۽ عذاب تي خوب کلندو، خوش ٿيندو ۽ عيش نٺوليون ڪندو رهيو. پتي کي مارائي به هن صاحب بس نه ڪئي ۽ اعلان ڪيائين ته مون خواب ڏٺو آهي ته ٻئي جهان ۾ به پتي تي کيس ٿو هلي ۽ جيسين پتي جي زال ۽ پٽ ڏيئون شاه صاحب جي پيرن تي ڪري سندس سام نه وٺنديون تيسين پتي تان ٻئي جهان ۾ عذاب ڪونه ويندا. اهي خواب قبلي رڳو زباني ڪونه ٻڌايا پر لکي ورهيا به. ان وچ ۾ هو صاحب رات ڏينهن پتي صاحب ۽ سندس خاندان، پوئلڳن ۽ سنڌي قوم تي گارين جي ناڙي ٻڌيو بيٺو هو. اهو سڀ ڪجهه قبلي سائين جي نظر بنديءَ دوران پئي ٿيو. سندس انداز ڪجهه هن طرح هو ته ”ڏسو! آئون ۽ جنرل ضياءُ کتي وياسون پتا تون!، توهان پتي جا پوئلڳ! ۽ توهان سنڌي قوم جا ماڻهو! توهان سڀ هارائي ويا! هاڻي لوڙيو پنهنجو ڪيتو! آءُ اجهو اهو آهيانو.“

مارشلا سدائين قائم رهي ۽ جمهوري دور ڪڏهن به نه اچي ان لاءِ جنرلن جي سازشي سياست جي ماهرن هڪڙي نئين سياسي حڪمت عملي ايجاد ڪئي، جنهن جا ٻه حصا هئا. آسماني نعرو ۽ لساني فساد. آسماني نعرو انهيءَ لاءِ ته ماڻهو پاڻ ۾ گڏ نه ٿي سگهن، آمريت خلاف گڏجي ويڙهه نه ڪري سگهن ۽ جمهوري قوتون گڏجي سڏجي اهڙيون طاقتور نه ٿي سگهن جو آمريت جو ڪڏهن به تختو اونڌو ڪري سگهن. ٻيو حصو هو ته ماڻهن جي وچ ۾ دشمني پيدا ڪجي کين هڪٻئي هٿان مارائجي ڪهائجي، تباهه ۽ برباد ڪرائجي ته جيئن هر ڪنهن کي پنهنجي سر جي لڳي، هو جمهوري ۽ انساني حقن جي لڙائي کي فضول ۽ عياشيءَ جي ڳالهه سمجهي انهن تان هٿ ڪڍي وڃن ۽ پنهنجي جان بچائڻ لاءِ فوج جي پناهه جا ڳولائو ٿين. ان ڪم لاءِ ملڪي سطح تي جماعت اسلامي اڳيئي سرگرم هئي، هاڻ سنڌين مان قبلو تيار ٿيو. پناهگيرن مان نواب مظفر ۽ ٻين مان پيا پيا. جماعت اسلامي

پنجاب، سنڌ جي تخت گاه ڪراچي ۽ سرحد ۾ دهشت گردي تيز ڪئي. اندرون سنڌ ۾ وري قبلي سائين پنهنجي رهزنن کي بچ ڪئي. ڪم سنڌي ڪهڙ ۽ ڪهائڻ، نالو جيئي سنڌ تحريڪ. سنڌ جي جمهوريت پسند عوام ۽ خاص ڪري شاگردن خلاف ٻاڪر ڪٽو پئجي ويو. ڪتابن بدران ڪلاشنڪوف اچي ويا. تعليمي ادارا ادب، فضيلت، حياء، سياسي اخلاق، بيداري، جرئت منڊي ۽ انساني جمهوري حقن جي سرچشمه مان ڦري بدتميزي، بي حياتي، بداخلاقي، غنڊه گردي، رهزني، غارتگري ۽ اذيت رسانيءَ جا اڏا بنيا ويا. سنڌ مان تعليم جو نالو نشان مٽايو ويو. استادن کي ذليل و خوار ڪيو ويو، آمريت جي ايجنٽ صحافين، اخبارن هٿان لوفرن، غنڊن، بدمعاشن، ڦورن، لتيرن، داداگيرن، پيداگيرن ۽ سنڌي قوم جي قاتل لوڏ کي سنڌي قوم جو سورمو ۽ سوڍو جوان ڪري پيش ڪيو. سنڌي قوم کي هڪڙي ڌڪ سان تعليمي ميدان ۾ سو سال پوئتي ڌڪي ڇڏيو ويو. قبلي سائين جي مهرباني سان تعليمي ادارا جيڪي سنڌي قوم جي ادب، علم ۽ عرفان جا مرڪز هئا، تن ۾ شاھ لطيف جو ڏينهن به فقط غنڊه ۽ بدمعاش ۽ سندن ساراه جا ڍڪ پريندڙ نيم ملان مداري ملهائي سگهيا پئي. ٻين سمورن سنڌي محب وطن لطيف جي ڄاڻن، پارڪن ۽ شارحن تي بندش هئي. لطيف جي قوم جو ڪوس ڪرائيندڙن ڪانسواءِ ٻيو ڪوبه لطيف کي خراج تحسين پيش ڪري نه ٿي سگهيو. جمهوريت ۽ انساني حقن لاءِ وڙهندڙ سنڌي ماڻهن جون زندگيون زهر بنايون ويون. جيڪو جيترو سنڌي ماڻهن لاءِ وڙهيو پئي انجي اوترو ڪردارڪشي ڪئي ويئي.

رسول بخش پليجو جيئن ته جمهوري جدوجهد جي مهڙ ۾ هو انکي پنجابي فوج جي حقيقي ايجنٽن هٿان پنجاب جو ايجنٽ سڏي سندس ڪردارڪشي ڪئي وئي. اهڙي ريت قبلي سنڌ ۾ ضياءَ جي آمريت پاران سنڌي ماڻهن کي ڦري لٽي، هيسائي ۽ بليڪ ميل ڪري ماري ڪٽي ضياءَ جي پيرن ۾ ڪيرائڻ لاءِ ڪوبه سنڌو سيڙهو ڪونه ڇڏيو. ضياءَ جي مخالفن کي ماءُ پيٽ تي گاريون ڏنيون ويون ۽ ضياءَ کي شريف النفس سڏيو ويو. 1983ع جي جدوجهد ۾ سنڌي ماڻهو آمريت جي خلاف ميدان ۾ لهي آيا. دنيا هڪ دفعو وري ڏٺو ته ڪئين نه جڏهن هڪڙي هٿين خالي قوم گهري نفرت ۽ عظيم پيار جي قوت تي ڪڏندي ڪاهيندي ميدان جنگ ۾ اچي ٿي تڏهن ان جون ڊپيل قوتون سورهياڻيءَ ۽ دليريءَ جا ڪهڙا ڪهڙا ته معجزا ڏيکاري سگهن ٿيون.

ڪبوتر ڄڻ عقابن تي چڙهي ويا

هي بي وس بادشاهن تي چڙهي ويا (احسن الهاشمي)

استالن گراڊ، لينن گراڊ، الجزائر، ويتنام، چين، ڪوريا، فلسطين جا ماڻهو
ڪيئن هاڻين جيڏين قوتن کي لرزش ۾ وجهي ويا. سا ڳالهه 83 جي جدوجهد ۾
سنڌي ماڻهن جي سرفروشي، همت ۽ جولان ۽ تخليقي صلاحيتن کي ڏسي هر
ڪنهن ماڻهوءَ جي سمجھ ۾ اچي وئي.

ڪرھ هئي ڪانه، هو نظارو نينهن جو (شاه)

قبلي سائين پنهنجي قوم جي قنڌار مڙسن، عورتن ۽ ٻارن جي هنن تاريخي
۽ تاريخ ساز ڪارنامن تي سرهو ۽ سرشار ٿيڻ بجاءِ ان تي فخر ۽ ناز ڪرڻ بجاءِ
انهن کي ڪچيون گاريون ڏنيون. صاحب موصوف ڪين ڪفن چور سڏيو، مٿائن
ٺٺوليون ڪيون، سندن قاتلن، رهنزن ۽ اذيت ڏيندڙن کي شريف النفس جا لقب
ڏيئي پڏائي پڏائي آسمان تي رسائي ڇڏيو. قبلي سائين تي سنڌي ماڻهن کي ملندڙ
اذيت ۽ سندن قابل صد فخر ۽ سرفروش جدوجهد جو پائيءَ جيترو به اثر ڪونه ٿيو.
سندس ذهني ۾ ڪوبه فرق ڪونه آيو. چنيسر وانگر سندس رت دانگيءَ تي ڪونه
وريو. موڪي بن وسائي وانگر پنهنجي ماڻهن کي دشمنن هٿان مارجندو ڏسي
خوش ٿيندو رهيو. پنهنجي زندگيءَ ۾ ڪڏهن به هو ماڻهن جي پاسي نه رهيو آهي،
سڄي عمر هو سندن مارائيندڙ ئي رهيو آهي.

ڌريان ئي ڌار، جي وڏي وڻ جدا ڪيا،

تن سڪن ڪهڙي سار، ته ڪي انا مينهن ملير تي. (شاه)

چون ٿا ته هٿلر لکين ماڻهو مارائڻ کانپوءِ اک نه چنپيندو هو. ان مهربان
جيان شاه صاحب جا اعصاب به مضبوط آهن ۽ غريب ماڻهن جي خاص ڪري غريب
سنڌي ماڻهن جي ڏک درد جي احساس کان بالاتر آهن.

فوج هٿان مارجڻ کانپوءِ به جڏهن سنڌي ماڻهو نه ”ستريا“ ۽ شاه صاحب جي
سام نه ورتائون تڏهن شاه صاحب سندن تباهيءَ واسطي هڪڙو ٻيو منصوبو تيار
ڪيو. سنڌي ماڻهن جي خلاف فوج جو محاذ ۽ شاه صاحب جي قاتل غنڊن جو محاذ
اڳيئي قائم هئا، هاڻي ٽيون سنڌ دشمن محاذ کوليو ويو. ڳجهه ڳوهر ۾ نمڪ حرام

سنڌي دشمن فاشسٽ دهشت گردن جي تربيت شروع ڪيائين. سندس ضياء شاهي آمريت جي پاليل سورمن کين ڪلھن تي ڪڍي سنڌ جي شهرن ۽ ڳوٺن ۾ سرگس ڪري گھمايو. جڙتو جوڌن نمڪ حرام فاشسٽ دهشت گردن جون ڪيپن مٿان ڪيپون تيار ڪيون. ڪراچيءَ ۽ حيدرآباد ۾ سنڌي ماڻھن جون زندگيون حرام ڪندڙ ماڻھو، سنڌي نياڻين کي چوٿين کان جھلي رستن تي بي عزتو ڪندڙ ماڻھو، چوويهن ڪلاڪن اندر ئي ٿي ٿي سڻو سنڌين کي گولين جو نشانو بنائيندڙ ماڻھو، سنڌين جا ڪپڙا لاهي اگھاڙو ڪري کين پيرا پيرا ڪري ڳوٺين ۾ سبنڊڙ ماڻھو، سنڌ کي ٽڪر ٽڪر ڪرڻ ۽ سنڌي قوم کي غلام بنائڻ لاءِ تاتارين واريون ڪاهون ڪندڙ ماڻھو. نازي صفت، گيسٽاپو درندا ۽ حيوان صفت ماڻھو قبلي سائين جي قربائتي هنج ۾ پالي وڌا ڪري سنڌي ماڻھن مٿان ڪڙڪايا ويا. کين سنڌ جي ڳوٺ ڳوٺ ۽ گس گس جو واقف ڪيو ويو ۽ قبلي جي سورمن طرفان کين دهشت گرديءَ جي مڪمل تربيت ڏني وئي ته جن سنڌي ماڻھن کي ضياء جي روايتي فوج ڪچلي نه سگھي تن کان گڏجي ناھي حساب ڪتاب ورتو وڃي. اهڙيءَ طرح سنڌ جي خلاف ڪيل تاريخي ۽ ناقابل تلافِي ۽ ناقابل معافي جرمن ۾ هڪڙي ٻئي پيانڪ قاتلانہ عمل جي واڌاري جي شروعات ڪئي وئي. فوج کي سنڌ تي چڙھائي ڪرڻ لاءِ وڌيڪ چانوڻيون اڏڻ جو بهانو ڏيڻ لاءِ ”ٽوڙينداسون پاڪستان ٽوڙينداسون!“ جي AGENT PROVOCARE وارا نعرا بلند ڪرڻ سان گڏ اعلان ڪيو ويو ته ”اسين هندوستان مان فوجون وٺيو ٿا اچون ۽ پاڪستان کي ختم ٿا ڪريون!“

قبلي سائين جي ساري زندگيءَ جي سوچ ۽ عمل جو نچوڙ آھي، ”آئون! فقط آئون! ٻيو ڪوبه نه!“ جيئن ٻلو نر ٻچا ماري چڙيندو آھي تيئن سنڌ ۾ جيڪو به ڪندڙ ڪڍي، قبلي سائين جون قهري نگاھون انجي تاڙ ۾! جيسين پورو نه ڪريس تيسين سک جو ساھ نه ڪڍي. اول ڪردار ڪشي، ڪوڙيون گلائون، قشريون، ڏچرپا پوءِ موقعو ملي ته قتل ڪرائي ڇڏجي. الله بخش، پٽو، پليجو، فاضل سڀ اک جا ڪندا ۽ ڪڪ جا ڪان. اهڙي ماڻھوءَ لاءِ ٻين سان هڪجهڙائي جي بنياد تي گڏجي ويھڻ، اتحاد ڪرڻ جي ڳالھ ڄڻ گار برابر هوندي. اتحاد ۾ ڳالھ هڪجهڙائيءَ واري هوندي ته ماڻھو سوال جواب پڇندا، صلاحون ڏيندا وٺندا، سمجھاڻيون گھرندا، فيصلو گڏيل صلاح سان ڪرڻ تي زور ڏيندا. جن ماڻھن جا ٻول ٻين سان ٻڌيل هجن، جن جا پن وڪيل هجن، جن مٿان هدايتون نازل ٿينديون

هجن، جن کي پنهنجي لڪل ۽ گجهن مقصدن حاصل ڪرڻ لاءِ فتني ۽ سازش جي پراسرار پيچرن تان هلڻو هجي سي جمهوري هڪجهڙائيءَ واري اتحاد جي سياست ۾ ڪهڙو ڌڪ جهلي سگهندا. هنن کي ته ڪپي هڪ هٿي، من ماني، اڪيون پوري حڪم جي تعميل ڪرائڻ، چوويهه ڪلاڪ ڦرندڙ گهرندڙ ڳالهين، ڪيئي روپ بهروپ، ناٽڪ، سانگ ۽ فتناءَ سي اهڙي سياست کي ڇا ڪندا؟ صاف جمهوري سياست ۾ سندن ساهه نه منجهندو؟ ان ڪري قبلو هميشه هڪجهڙائيءَ واري جمهوري اتحاد کان انڪار ڪندو رهيو آهي، ڇي، ”آئون اڪيلو سنڌ جو هڏ ڏوڪي آهيان، سڄي زندگي ۾ جيڪا به ڪرت ڪئي اٿم سا سنڌ لاءِ. منهنجون فلاڻيون فلاڻيون قربانيون، منهنجا فلاڻا فلاڻا قوم تي احسان ۽ قرض، سڄي قوم جو وار وار منهنجن احسانن جي قرض ۾ ورتو پيو آهي، مان سنڌ جو رهبر آهيان. امام اعظم، مسيح جيڪي فرمايان سو ٻڌو ۽ فرمانبرداري ۽ وچان ڪنڌ جهڪايو ۽ صدق! صدق! چئو، قربان قربان ٿيو! اوهان جي ٻيڙي ٻوڙيان ته سمجهو ۽ چئو ته تاريان پيو! تباهي ڪريان ته شڪر ڪريو! منهنجي ظاهر تي نه هلو باطن کي وٺو! منهنجي هر شيءِ ۾ رمز آهي، اسرار آهي، ڪرامت آهي، اعتبار ۾ نه اچي ته منهنجي اڌ پڙهيل نيم ملن کان پڇو، منهنجي قلمي لئبازن ۽ پيشه ور ڦڙهيان کان پڇو. استيجن تي منهنجون ڪرامتون بيان ڪندڙن کان پڇو، منهنجن لکيل ڪتابن ۾ منهنجا ڪارناما پڙهو. مون وٽ ٻين جي ڳالهه نه ڪريو، ٻيا سڀ غدار آهن. مون سان اتحاد جي ڳالهه ئي نه ڪريو.“ اهي ٻوليون ٻولي قبلو سائين چپ ٿيو سنڌي ماڻهن جي ٻڌي ۽ اڳتي وڌڻ جون راهون بند ڪريو ويٺو هو. تان جو 1987ع ۾ شهيد عوام فاضل راهو جي چاليهي تي رسول بخش پليجي جي ڏنل سڌ جي موت ۾ ”سنڌي عوام جو قومي اتحاد“ ٺهيو جنهن جي اڳواڻي عوامي نيشنل پارٽي ۽ انجو اڳواڻ رسول بخش پليجو ۽ ٻيا سنڌي گهڻگهرا ڪري رهيا هئا. ڪالاباغ ڊئم، فوجي چانوڻين، سنڌي ماڻهن کي اقليت ۾ تبديل ڪرڻ جي سازش خلاف باهه ٻري وئي. سنڌي قوم جڻ چرڪ ڀري جاڳي پئي. رسول بخش پليجي صاحب جي اڳواڻيءَ هيٺ سنڌي عوام جي قومي اتحاد جڻ پنيور کي باهه ڏئي ڇڏي.

جوڳيءَ جاڳايوس، ستو هوس ننڊ ۾ (شاه)

ٿر بر واسجي ويا، جهنگلن ۾ منگل لڳي ويا. ماڻهن جا وهم ۽ وسوسا پري ٿيڻ لڳا، سنڌي مرد، بڍا، ٻار، عورتون، وستين ۽ واھڻن مان نڪري، گڏ ٿي، جلوس ٺاهي پنهنجي ويلايل شهرن ۾ گڏ ٿيڻ لڳا. جتي اڳ سنڌي ڌاريا ڌاريا، اوڀرا اوڀرا لڳندا هئا، اتي لکين سنڌي ڪنهن ان ڄاتل نشي ۾ مست ٿي نچندا، جهومندا، ڳائيندا جلسا جلوس ڪرڻ لڳا. ضياءَ شاهيءَ جي پنجابي فوج، قبلي سائين جي دهشت گرد پوليس، رينجرس، پنجابي پناهگيرن جي آزاريل، ماريل ۽ لتاڙيل سنڌي قوم پنهنجا هيٺ جهڪيل ڪنڌ وري مٿي ڪيا. هنن هڪ ڀيرو وري به ظلم ۽ جبر جي اکين ۾ اڪيون وجهي نهاريو ته بزدل ظلم جون اڪيون جهڪي ويون، سنڌي عوام جي قومي اتحاد رسول بخش پليجي صاحب ۽ ٻين اڳواڻن جي اڳواڻيءَ ۾ سنڌي ماڻهن جي دلين تان دونهين جا ڪڪر لاهي ڇڏيا:

ٻُرو هو پنيور، آرياڻيءَ اُجاريو،

لاٽو سڀ لوڪ تان، هاڙهي ڌڻيءَ هور،

چوريون چرڻ سڪيون، پنهنون ڪيائون پور،

آيو سو اتور، جنهن ڏکيون ڏک ويهاريون. (شاه)

سنڌي اخبارن توڙي اردو اخبارن نوٽيس ورتو. وطن سان وفادار سنڌي صحافت خوشيءَ جون جهمريون هنيون. نمڪ حرام صحافت چيو ته سنڌين جي جلوس ڪري ڪراچيءَ ۾ رهندڙ، دهشت گرد لڏو پاڻڪي ڪراچي ۾ اجنبِي اجنبِي محسوس ڪرڻ لڳو. اقتدار جي رنگ محلن ۾ پنگ پئجي ويا، حويلين ۽ ٿاڻن ۾ ٿرڻو مچي ويو. سنڌين جي ان تاريخي ۽ سوڀاري اتحاد خلاف نيون سازشون ۽ نوان فتنا ڪر موڙي جاڳي پيا. ڇي ”سنڌي عوام جي قومي اتحاد کي وڌيڪ وقت هلڻ ڏنو ويو ته الائي ڪٿي توڙ ڪري! توڙ ڪري به الائي نه!“. ”پوءِ سنڌ دشمن سياست ۽ سياستبازن جو، ضياءَ پرست سنڌي سورمن جو، سندن پوئلڳن جي وطن فروش سياسي ڌنڌي ۽ ڪاروبار جو ڇا ٿيندو؟“ ”روڪو! مارو! جاني نه دينا!“ جا واکا ۽ ٽيليفونن جا ڪڙڪا ٿي ويا. اڄڪلهه ڪيترا سنڌي ماڻهو چون ٿا ته ايم ڪيو ايم ڪيتري نه ٿوري وقت ۾ ڪٿان کان ڪٿان پهچي وئي آهي. هنن ۾ صلاحيت آهي پاڻ ۾ ڪانهي. ائين آهي به پر رڳو ائين ناهي. هنن کي آمريڪا، فوج ۽ قبلي سائين جهڙن قومي رهبرن جون مددون حاصل آهن، سي آءِ اي ۽ ٻين انتيليڄنس ايجنسرين جون هدايتون ۽ مال خزانو هڪيا تڪيا موجود، هزارين سالن

جا تجربا، تیرهن تالي ڌوتيءَ وارا ترڪتال ڦند ۽ فريب ڄاڻندڙ پريس قبضي ۾، هندوستان، انگلينڊ ۽ ٻي سڄي دنيا ۾ ياران ۽ ٻيون لکين ڳالهيون ڦاڻي ۾ آهن. سنڌين جي ڪنڌ تي قبلي سائين جهڙا سڳورا سوار، ڳچين ۾ وڌيڪي سماج جا ڪئين جنڊ پيل ۽ ٻيون الائي ڪيتريون بلائون بغلن ۾ چهڻيل، بي پهچيون، ناتجربڪاريون، ننڍڙا ڪايون، اڻجهايون، پسماندگيون الڳ، پر انهن سڀني ڳالهين جي هوندي به هن ويئيءَ وهائيءَ مهل به ٻيو نهيو رڳو رسول بخش پليجي طرفان قائم ڪيل ”سنڌي عوام جي قومي اتحاد“ کي ڪم ڪرڻ ڏنو وڃي ها ۽ انجي اڳتي وڌندڙ سويارن قافلن کي مڪر ۽ فريب سان ڌتاري ۽ راه ۾ راتاها هڻي چڙوڇڙ نه ڪيو وڃي ها، دهشت گردن ۽ سندن سياست کي ميدان خالي ڪري نه ڏنو وڃي ها ۽ سنڌي قوم کي انتشار ۽ ڌڪيڙ ۾ نه وڌو وڃي ها ته اڄ سنڌي قوم ڪيئي منزلون سر ڪري اهڙين بلندين تي پهچي چڪي هجي ها جو اڄ اسين ان جو تصور به نٿا ڪري سگهون.

ضياءَ شاهي، سندس ساٿي قبلي سائين، ايم ڪيو ايم ۽ ٻين پاڻ ۾ گڏجي فيصلو ڪيو ته جيڪڏهن اها صورتحال رهي ته سندن جيڪا بيگهي متل آهي اها هرگز نه هلندي. سنڌي ماڻهو جيڪڏهن رستن تي قبلي سائين جي وڇايل ڦندن ۽ ڪوڙڪين کان پاسو ڪري، ايم ڪيو ايم جو ڊپ چڙي ٻنهي جو گهيرو توڙي اڳتي وڌندا رهيا ته سنڌي قوم کي وڌيڪ وقت غلام رکڻ ناممڪن ٿي پوندو. جمهوريت، انساني آزادي، انساني حقن، امن ۽ ترقيءَ جا قافلا ڪنهن جي به روڪڻ جا نه ٿيندا. اها باه سڄي ملڪ ۾ پکڙجي ويندي. بلوچستان ۽ سرحد ۾ به ائين ٿيندو ۽ اهڙا اتحاد ٺهندا، چوڌر باه پري ويندي، ضياءَ جو تختو اونڌو ٿي ويندو. يارهن سالن جي ڪئي ڪمائي ڪٽ ٿي ويندي. ضياءَ آمريت خلاف بغاوت جو مرڪز سنڌي ماڻهو آهن، انهن جي مٿان هر وقت موچڙو تنگيو رکجي، قبلي جي دهشت گردن جو، ايم ڪيو ايم جو، فوج جو ڪنهن نه ڪنهن جو، موچڙن جو ڊپ لٿو ته قصو به پورو ٿي ويندو. ان وقت ڌاري محمد خان جوڻيجي جي حڪومت ضياءَ شاهيءَ جي اک جو ڪنڊو بنجي پئي هئي. ان معنيٰ ۾ ان حڪومت ۾ ضياءَ شاهي جي خلاف ممڻ پئي مٽا. سنڌ ۾ غوث علي شاھ سڌو سنئون ۽ سورنهن آنا ضياءَ جو ماڻهو هو ۽ انجي چوڻ تي سڀ ڪجهه بلڪل سڀ ڪجهه ڪرڻ لاءِ تيار هو. ضياءَ جي چوڻ تي هو علي الاعلان ايم ڪيو ايم ۽ ان جي دهشت گردن جو ٻڌو ٻانهو ٿيو بيٺو هو. قبلي سائين ۽ غوث علي شاھ ٻنهي گڏجي هر صلاح تي

ضياء پاران ايم ڪيو ايم کي سنڌ تي سوار ڪيو. محمد خان جوڻيجي غوث علي شاھ کي لاهرائي قاضي کي وڏو وزير ڪرايو. ڪن ڄاڻو ماڻهن جو اندازو هو ته هو قبلي سائين جي سنڌي مار سورمن ۽ سندن جوڙيوال ايم ڪيو ايم جي دهشت گردن جي غنڊه گردن ۽ دهشت گردن مان بيزار ٿي چڪو هو ۽ آثار اهي پئي نظر آيا ته سندس صلاح پتاندڙ قاضيءَ جي حڪومت ايم ڪيو ايم جي غوث علي شاھ واري مجرمانه خدمت چاڪري اڳوڻي سطح تي جاري نه رکندي. سنڌي ماڻهن جي حقن جي ويڙھ جي باري ۾ به ان جي پاليسي ڪجهه ماڻهپي واري نظر اچڻ لڳي. اها قبلي سائين ۽ ضياء شاھي جي سنڌي دشمن سازش تي حرف به حرف عمل جاري رکڻ کان نتائي رهي هئي. ضياء کي جوڻيجي تي ٻين ڳالهين سان گڏ ان ڳالهه جي ڪري به باھ هئي ته جوڻيجو حڪومت سنڌ ۾ ڪالاباغ ڊيم، فوجي چانوڻين ۽ اقليت ۾ تبديل ڪرڻ جي خلاف سنڌي عوام جي قومي اتحاد جي زبردست جدوجهد کي ڪچلي ڇو نه ٿي.

تنهنڪري پنج فيصلا ڪيا ويا. هڪڙو ته محمد خان جوڻيجي جي نافرمان حڪومت جو تختو اونڌو ڪيو وڃي. ٻيو ته ڪنهن فريب ۽ مڪر سان محمد خان کي ڪيرائڻ کان اڳ ”سنڌي عوام جي قومي اتحاد“ کي ختم ڪيو وڃي. ٽيون ته سنڌ ۾ اهڙو ڇاڙتو اتحاد قائم ڪيو وڃي جنهن جا ڪجهه ماڻهو ضياءَ جي وزارت مان ڪڍي اعلان ڪيو وڃي ته ضياءَ سنڌي ماڻهن جو اتحادي ٿي ويو آهي ۽ هاڻ ان جي حمايت ڪرڻي آهي! چوٿون ته نئين ضياءَ پرست هٿرادي سنڌي اتحاد جي مدد سان آئنده ٿيڻ وارين چونڊن ۾ وري به ضياءَ پرست ماڻهو ڪٽائجن ته جيئن ضيا شاھي قائم رهي ۽ ملڪ ۾ ڪابه جمهوري تبديلي نه اچي. نتيجو اهو نڪتو جو قبلي سائين ۽ ٻين ضياءَ جي حامين هٿان وسيع تر اتحاد جو ڍونگ رچائي، سنڌي عوام جي قومي اتحاد جي سويارن قافلن کي راه ۾ رندايو ويو ۽ آخر ان کي ڪوڙڪن ۾ ڦاسائي عملي طرح ختم ڪري ڇڏيو ويو.

منصوبي جي پنجين ڪڙي هئي سنڌين کي شهرن ۾ مارائي ضياءَ ۽ قبلي سائين جي پيرن جي خاڪ بنايو وڃي. قبلي سائين جي سنڌي مار سورمن ۽ ايم ڪيو ايم جي دهشت گردن گڏجي نورا ڪشتي ڪري سنڌي ماڻهن لاءِ حيدرآباد ۽ ڪراچي ۾ آڳ جي هولي ڪيڏائي جيڪا اڃان تائين ختم نه ٿي ٿئي. قصو ڪوتاهه محمد خان جوڻيجي کي لاٿو ويو. قبلي سائين ان زيادتي خلاف سنڌ ۾ ڪوبه آواز اٿارڻ نه ڏنو. ضياء شاھي جي شروعاتي دور ۾ ئي ضياء شاھي جي حامي سنڌي،

پناهگير ۽ پنجابي دهشت گردن جي پاڻ ۾ نورا ڪشتي شروع ڪرائي ويئي. تنهي ڌرين جي لوفرن ۽ غندن کي گولي گولي ڀرتي ڪري کين پنهنجي پنهنجي گروپن جا ”قومي“ سورما بنائڻ لاءِ ناٽڪ هلندڙ هو. فوجي انتيليجنس جي ساٿ، اڳواڻي ۽ هدايتن هيٺ يونيورسٽين ۽ ڪاليجن ۾ غنده گردن کي شروع ڪيو ويو ۽ اهڙي فضا تيار ڪئي ويئي جنهن ۾ ايم ڪيو ايم جي تيار ٿيندڙ غندن کي بهانا ملن ته هو اڳتي هلي سنڌ ۾ باڪر ڪٽو مچائي سگهن. ڊرامي جو مرڪزي نقطو هو ته سنڌين کي بطور هڪ قوم جي ختم ڪرڻ ۽ غلام بنائڻ ۽ کين فوج، قبلي سائين ۽ ايم ڪيو ايم جي پيرن جي خاڪ ڪرڻ. ان ڊرامي جا قبلي سائين طرفان ڊائلاگ ڪجهه هن قسم جا هئا ”الطاف، نواب مظفر جو ڪٿيو ٿو ڪائي“، ”الطاف معتدل مزاج آهي“، ”هيسٽائين ته سنئين گس تي ٿو هلي اڳتي ڏٺو ويندو“، ”مهاجر سنڌين جا قدرتي ساٿي آهن“، ”پليجو پنجاب جو ايجنٽ آهي“، ”جمهوريت سنڌ لاءِ قاتل آهي“ وغيره وغيره.

سنڌي ماڻهو شهرن ۾ ٿورا آهن. سندن ساهه مٿ ۾ آهي. سنڌي ماڻهو جهيڙي مان اڳيئي ڪونه ڄاڻن. خاص ڪري شهرن ۾ جهيڙي جي ڪم جا نه آهن. سڀني جا هڪ ٻئي سان رابطا ڪٽيل، ذاتين پاتين ۾ ورهايل، سيدن، پيرن، ميرن، وڏيرن ۽ رئيسن جا مارييل. ٻهراڙين ۾ اڃان جيئن تيئن شهرن ۾ شهري ويڙهه ۾ نا تجربڪار. سنڌي ڄڻ ڪوٽو ڪوٽا مار ۾ ڦاسي ويو، شهرن ۾ سنڌين کي شڪار ڪرڻ ڳيري جي شڪار کان به آسان، خاص ڪري حيدرآباد ۽ ڪراچي شهرن ۾. جيئن پناهگير پنجابي ڦورو طبقا هر ڪم اسلام، پاڪستان ۽ پاڪستاني قوم جي نالي ۾ ڪندا آهن تيئن قبلو سائين سنڌ کي هر ڪاپاري ڌڪ سنڌي قوم جي پلائي جي نالي ۾ هڻندو آهي. هر قومي سوديبيازي جي سازش جي شروعات سنڌي قوم جي ڪنڌي تي ٿيندي آهي ۽ اڪثر هن قسم جي لفظن سان شروعات ڪئي ويندي آهي. ”سنڌي قوم جي خاطر بهارين کي ته ڇا يهودين کي به قبول ڪرڻ لاءِ تيار آهيون“ ”سنڌي قوم خاطر مهاجرن کي اڳواڻي ڏيڻ لاءِ تيار آهيون“. سو حيدرآباد جي سنڌين کي مارائڻ لاءِ ۽ دشمنن کي پنهنجي پسند جو جنگي ميدان ۽ بهانو مهيا ڪرڻ لاءِ سنڌي قوم پاران ڄامشوري ۾ پناهگيرن کي ثقا ٿڌي ٿيندي رهي. پوءِ ميئر جي تيار ٿي ويهارييل قاتلن جي سامهون سنڌي شاگردن جي بسن کي ٻوهي ۾ ڏياريو ويو ۽ جهيڙو شروع ڪرايو ويو. جهيڙو نري نه تنهن جي لاءِ سنڌ جي ٻهراڙين کي ڇڏجي ته ”هي ڪوس دهشت گرد نه پر پليجو ٿو ڪرائي“ پليجو

ماڻهو مارائيندو“. سازش اها هئي ته سنڌي مرن ۽ انهن مرڻ وارن کي بچائڻ جي بهاني ايم ڪيو ايم سان ٺاه جو ناتڪ رچائجي، پوءِ ٺاه جي آڙ ۽ نالي ۾ سنڌين کان قبلي سائين جي امامت ۽ رهبري قبول ڪرائجي ۽ کيس سنڌ جو اڪيلو وارث تسليم ڪرائجي ته جيئن وڻيس تيئن سنڌي ماڻهن جا لاه پئي. سندن سودا ڪري ۽ منجهائن پراڻا وير پارڻي. هر ڪنهن کي خبر آهي ته جي سنڌي بهراڙيون اتي پيون ۽ حيدرآباد ۽ ڪراچي جي سنڌين جي حمايت ۾ آواز بلند ڪنديون ته پوءِ دهشت گرد سنڌين کي مارڻ ۾ ايترو ڪامياب نه ٿيندا ۽ جهيڙو نري ويندو، پوءِ دهشت گردن سان ٺاه جي ڊرامي جو جواز نه رهندو ۽ ڳالهه مزو ڪانه ڪندي، تنهن ڪري بهراڙين کي قبلي سائين جي ماڻهن پاران جلسن ۾ ۽ اخبارن ذريعي حڪم ٿيو ته ”پڇي پري ٿيو! پنجاب کي گاريون ڏيو ايم ڪيو ايم جي غندن جو نالو متان وٺو!“ نمڪ حرام سنڌي دشمن اردو پريس توڙي سنڌي پريس ۾ وينل قبلي سائين جا مريد هڪڙي ئي سر ۾ ساڳيو راڳ آلاپڻ لڳا. چي ”سنڌيو! ماڻ ڪريو ايم ڪيو ايم جو ڪو ڏوه ڪونهي، سڀ پنجابي ۽ پليجو پيا ڪرائين.“ ٻين لفظن ۾ اصول اهو طئي ٿيو ته سنڌين جي خلاف ڪربلا تي جيڪو آواز اٿاريندو اهو جڻ ماڻهو مارائيندو، ڊرامو اڃان جاري آهي. تازو حيدرآباد ۾ نش! نش! ڪرائي ڪراچي ۾ رات وچ ۾ ٽي سئو سنڌي قتل ڪرايا ويا. تازو ڄامشوري ۾ جڙتو سورمن هٿان پناهگير چورن کي ٻه چماٽون هڻائي حيدرآباد جي سنڌين ۾ نئين ڪربلا پيدا ڪرڻ لاءِ دهشت گردن کي نئين دهشت گردن شروع ڪرڻ جو موقعو فراهم ڪيو ويو ۽ سنڌي ماڻهن جا راڄ مارايا ويا. قبلي سائين ۽ ايم ڪيو ايم جي دهشت گردن جي نورا ڪشتي ايم ڪيو ايم کي آسمان تي چاڙهي ڇڏيو ۽ هاڻي جيڪڏهن قبلو سائين ڦري سنڌين جو سڄڻ ٿي پوي ۽ ان جهڙا سئو قبلو پيا به ساڻس گڏ ٿي پون ته به انهن جي جنگي مشين کي روڪي نٿا سگهن. سڄي سنڌ دهشت گردن جي جاڙين ۾ ورتل آهي. سنڌ جي ٻين محب وطن حلقن وري قبلي سائين جي ڦاڙيل آسمان کي اڳڙي وجهڻ جون ڪوششون شروع ڪيون. قبلو سائين وري به هٿ ڏوئي انهن جي پويان پيل آهي. رسول بخش پليجي 17 مارچ 1989ع تي صلاح مصلحت ڪانفرنس گهرائي ته قبلي سائين ان کان به ڏينهن اڳ سڀني ماڻهن کي گهرائي چيو ته خبردار! جي ڪو ان ڪانفرنس ۾ ويو آهي. 12 مئي 1989ع تي ”دهشت گردن بند ڪريو ڪانفرنس“ کي ناڪام بنائڻ لاءِ پاڻ پنهنجي سر تڪليف وٺي اوچتو ئي اوچتو دوري تي نڪري پيا. سو به ڪانفرنس

جي آس پاس! تان جو عين کانفرنس واري ڏينهن حيدرآباد ۾ اچي نڪاءُ ڪيائون ته جيئن سڀ ماڻهو کانفرنس ڇڏي ڪهي اچي سندس قدم چهن ۽ کانفرنس ناڪام ٿئي. جڏهن انهن مهربانين ۽ ڪشالن جي باوجود به سنڌي ماڻهن توڙي ٻين دهشت گردن جي ساڙيل ماڻهن گڏجي کانفرنس کي شاندار نموني ڪامياب ڪيو ته قبلي سائين هڪدم انهن ماڻهن جو ٿولو کانفرنس خلاف قشري ٻارڻ لاءِ سڄي سنڌ ۾ ڊوڙايو، جن جي غنڊه گردن ۽ دهشت گردن سنڌي ماڻهن جو يارهن سال جيئن جنجال ڪري ڇڏيو ۽ اڃا به مارشل لا جي ڏينهن ۾ ڪيل موجن لاءِ سندن وات پاڻي پاڻي پيو ٿئي. منجهائن هڪ سنڌي مار سورمي سنڌ يونيورسٽيءَ ۾ پهچي اعلان ڪيو ته ”سنڌ يونيورسٽيءَ ۾ اڳوڻيون رونقون واپس آنديون وينديون“.

انهن مان ڪي اهي هئا جي ڪلاشنڪوف کڻي زوريءَ شاگرد بسن ۾ چاڙهي لاڙڪاڻي ۾ لطيف جي جلسي کي فائرنگ سان درهم برهم ڪرڻ تي ويا ۽ ٻين بيگناهن کي مارائي پاڻ آرام سان پنهنجي ساٿين جي قاتلن اڳيان هٿيار ڦٽا ڪري پنهنجون جانيون بچائي سورما بنجي هاڻي انڌي منڊي جمهوري حڪومت قائم ٿيڻ جو فائدو وٺي منٿون ايلاز ڪري ٻاهر نڪري وري شير ٿيو سنڌ ۾ ساڳي پراڻي ضياءَ پرست قشري مڇاڻ لاءِ ڪاهي پيا آهن. هن قسم جون تقريرون پيا ڪن. ”هاڻي جنرل اسلم اقتدار وٺڻ قبوليو آهي سڀني کي گولين مان ڪينداسون“.

تازو پليجي صاحب خيرپور ۾ پريس کانفرنس کي خطاب ڀري ڪيو ته کيس هڪڙي صحافي چيو ته قبلي سائين جا سنڌي مار سورما چون ٿا ته ”اعواڻ دهشت گرد آهي. ان سان گڏ جيڪي ويهندو سو به دهشت گرد آهي“. ته پليجي صاحب کيس ان ڏينهن جي جنگ اخبار کڻي جهٽ ۾ ڏني ۽ هڪڙي ڦوٽو ڏانهن اشارو ڪندي چيائين ته ”اهو صاحب سچ ٿو چوي! سرور اعواڻ سان گڏ جيڪو به ويهندو سو برابر دهشت گرد هوندو“ صحافيءَ ڦوٽي ڏانهن ڏٺو ته اهو هڪ ڏينهن اڳ حميده ڪهڙو جي ڏنل دعوت جو هو ۽ ان ۾ سرور اعواڻ سان هڪ پوڙهو ماڻهو گڏ ويٺل هو ۽ ساڻس قرب جي ڪچهري ۾ رڌل هو. ”اهو ماڻهو خود قبلو سائين هو!“

قبلي سائين جيڪي ڪارناما ڪيا آهن ۽ جيڪي ڪارناما روز روز ڪري پيو تن جي گهرائين ۾ وڃڻ لاءِ وڏي تحقيقات جي ضرورت آهي. هڪڙو اڌ نه پر

گهڻا پي ايڇ ڊي ليول جا محقق هجن جيڪي ويهي اهو کوچ لڳائن ته شاھ گذريل سئ - ستر سالن ۾ سنڌي قوم خلاف ڪهڙن رنگن روپن، ليبلن ۽ نعرن هيٺ گهات گهڙي سگهاري ۽ اڳتي وڌيل قوم کي ڪيرائي هن حالت تي رسائڻ ۾ ڪامياب ٿيو آهي. في الحال جيڪي قبلي جا نيڪ ارادا آهن سي به ڪي گهٽ نه آهن.

دهشت گردن خلاف جيڪي تازا سائين جا ڌماڪي خيز بيان آيا آهن ان منجهان ايئن نه سمجهڻ ڪپي ته ڪا قبلي سائين سنڌي قوم جي سودي ڪرڻ ۽ ملڪ ضياءَ جي چاڙتن دهشت گردن ۽ فوجن جي حوالي ڪرڻ ۽ ملڪ تي فسطائي راج مڙهڻ جي مهم ترڪ ڪئي آهي. اٿندو اها جيڪا ڪوريءَ جي من ۾ هوندي. اهڙا گرما گرم بيان ڏيڻ قبلي سائين جي پراڻي بدنام چال آهي. جنهن جو ٿيڻو هوندس يا ٿيو وينو هوندو پهرين ان جي خلاف خوفناڪ بيان ڪيندو ۽ پوءِ چونڊو ته ”سنڌ خاطر ساڻن ڳالهيون ٿو ڪيان“ پوءِ سنڌ خاطر ٺاه جو ڍونگ رچايو ويندو. پوءِ وڃي ڪن سمجهو ماڻهن کي ڪجهه نه ڪجهه پتو پوندو ته قبلي سائين ملڪ تين وال ڪري ڇڏيو! هيئنر به هو ملڪ تين وال ڪريو وينو آهي. ان جو ثبوت هن جي انهيءَ تازي بيان مان ملي ٿو ته ”سنڌ خاطر اسين مهاجرن کي پنهنجو اڳواڻ ڪرڻ لاءِ به تيار آهيون!“

قبلي سائين جا سنڌي قوم تي احسان ڳڻڻ کان ٻاهر آهن. ڪيترن ماڻهن جو خيال آهي ته موڪو بن وسايي کان وٺي اڄ ڏينهن تائين جيڪي به ماڻهو سنڌين لاءِ سڀ کان وڌيڪ نقصانڪار ٿيا آهن، تن سڀني کان قبلو سائين زور آهي. هڪ راءِ اها آهي ته انهن سڀني گڏجي جيڪي سنڌ کي نقصان پهچايا اهي سڀ هڪڙي پاسي ۽ قبلي جون مهربانيون ٻئي پاسي ڪجن ته قبلي جو پاسو ڳرو نظر ايندو. پارڪن جو رايو آهي ته ”سڄي دنيا ۾ بلڪ سموري تاريخ ۾ ڪنهن به ماڻهوءَ جو اهڙو رڪارڊ نه آهي جيڪو پنهنجي قوم کي ايترو ٿورڙو فائدو ڏيئي ان جي آڙ ۾ کيس ايڏو وڏو نقصان ڏي ۽ سو به سال به سال - هر روز ڏي، هر قسم جو ڏي ۽ ڪڏهن به بس نه ڪري. جيڪو زبان سان، قلم سان، هٿن سان، پيرن سان سڄو وقت قوم لاءِ ڪڏون پيو ڪوئي.“

جيڪڏهن قبلي جي ڪيل ڪارنامن کي هن مني صديءَ جي تاريخ مان خارج ڪجي ته پوءِ اها ڳالهه سمجه ۾ ئي نه ايندي ته سنڌي قوم جهڙي تاريخي ۽ سگهاري قوم ايتري عرصي اندر ايترو ذليل و خوار ڪيئن ٿي سگهي جيتري اها

اڄ ٿي چڪي آهي. مثلاً جيڪڏهن قبلو سائين هندو سينين جي هٿ جو باز نه بنجي ها ۽ سنڌي وزارتن کي اڀرو سپرو ڪم ڪرڻ ڏئي ها، مسجد منزل گاه جو فتنو ڪڙو ڪري سنڌين جا هيڏا قهري ڪوس نه ڪرائي ها. پاڪستان جو ٺهراءُ پيش نه ڪري ها، نمڪ حرامن جون لوڏون گهرائي سنڌين کي اقليت ۾ آڻڻ جي منصوبي جي شروعات نه ڪري ها، اسڪندر مرزا جو ماڻهو ٿي مارشل لا هٽائڻ ناٿڪ نه رچائي ها. ايوب سان ٺهي ون يونٽ جي جدوجهد کي ۽ سنڌ متحده محاذ واري اتحاد کي ڌڪ نه رسائي ها، الله بخش، ڀٽي ۽ فاضل جهڙا مڙس نه مارائي ها، پي اين اي جي غيرمشروط حمايت ڪري مارشل لا نه لڳرائي ها، 1983ع جي جدوجهد کي ناڪام بنائڻ لاءِ ڏينهن رات هڪ نه ڪري ها، ايم ڪيو ايم جو عذاب ۽ فتنو ڪڙو نه ڪرائي ها ۽ سنڌي ماڻهن ۾ ٻاڪر ڪٿا نه وجهرائي ها، سنڌ جي تعليم جو ٻيڙو غرق نه ڪري ها، سنڌي ماڻهن خلاف ضياءَ جي مارشل لا اندر پنهنجو ذاتي مارشل لا نه لڳائي ها ۽ سنڌي ماڻهن کي پنهنجي جمهوري جدوجهد ڪرڻ ڏي ها، سنڌ جي محب وطن ماڻهن جي پٺيان پٺي ۽ قشري نه ٻاري ها انهن کي ڪم ڪرڻ ڏئي ها، سنڌوديش جو مصنوعي وڏو نعرو هڻي هندوستان مان فوج گهرائي پاڪستان ٽوڙڻ جا زٽ هڻي دشمن کي فوجي چانوڻيون قائم ڪرڻ جو بهانو نه ڏئي ها، سنڌ جي نوجوان نسل کي پنهنجي پوڄا جو گانجو ۽ ضياءَ پرستيءَ، مارشل لا پرستي، جمهوريت دشمني، اتحاد دشمني، عوام دشمني جو گانجو ۽ هيروئن پياري تباھ ڪري مت ۽ هوش مان نه ڪڍي ڇڏي ها ۽ سنڌي قوم کي جهالت جي آڙاھ ۾ نه اڇلائي ها، سنڌ ۾ غنڊه گردِي، دهشت گردِي، فوج گردِي جي فضا گرم نه رکي ها، روز ڪونه ڪو نئون فتنو ڪڙو ڪريو ماڻهو منجهايو، برغلايو، هيسايو نه ويٺو هجي ها ۽ مرڻ ڪنڌيءَ تي پهچڻ کان پوءِ به ڪٿي ماڻهن جي جند ڇڏي ها ۽ کين ڪم ڪرڻ ڏئي ها ته ڇا پوءِ به سنڌي قوم جي اهائي حالت هجي ها جيڪا اڄ آهي؟؟

هرگز نه - !

سنڌي ماڻهن کي هن وقت جيتري ٻڌيءَ جي ضرورت آهي اوتري ڪڏهن ڪانه هئي. ان ٻڌيءَ جي راه ۾ ڪا وڏي ۾ وڏي رڪاوٽ آهي ته اها آهي قبلو سائين. جيڪو سنڌي ماڻهن جي هر چڱيءَ شيءِ کي منت ڪرايو وٺي. هر اڏيل ڳالهه کي ڊاهيو ڇڏي، هر اسرندڙ شيءِ کي چيپاٽيو ڇڏي ۽ هر وڌندڙ شيءِ کي روڪيو ڇڏي. اهو سڀڪجهه هو اهڙي معصوماڻي نموني، فرشتي واري پهروپ ۾

ڪري ٿو جو گهڻن کي ته سماءُ ئي نه ٿو پوي ته قبلي ڪهڙو قهر ڪري ڇڏيو ۽ سنڌي ماڻهن جو ڪيئن ڪلندي ڪڏندي جهڳو جهڻ ڪري ڇڏيو. هي دور سياڳ نياڳ ۾ ويساه رکڻ جو غير سائنسي دور ڪونهي. اڳيون دور هجي ها ته ماڻهو پڪ ائين سمجهن ها ته سنڌي ماڻهن کي ڪنهن وليءَ يا ديوتا جو پاراٽو لڳل آهي جو انهن مٿان قبلي سائين جهڙي چپ ڪري آهي. چنگيز خان چوندو هو ته ”آءُ خدائي جهبڪ، الاهي عذاب آهيان“ قبلو سائين ائين چوي ته ڪونه ٿو پر پنهنجي وس ۽ پهچ آهر گهٽ نه ٿو ڪري.

قبلي سائين مان اها اميد رکڻ ته برابر ٻيرن کان پير گهرڻ ٿيندو ته سندس رت دانگيءَ تي به وري پوندو ۽ هن آخري منزل تي به هو سنڌي قوم تي قياس ڪائي سندس سڄڻ ٿيندو ۽ کيس واڳن جي وات مان بچائڻ جي جدوجهد ۾ شريڪ ٿيندو پر اها اميد رکڻ جو ته قوم کي يقيني حق آهي ته هو ڪنهن نه ڪنهن جي صدقي هاڻي رڳو ڪٿي بس ڪري.

خدا قبلي سائين جي عمر اڃا به دراز ڪري اڃان به جهجها ڏينهن ڏيس. پر جي ايترو ٿي پوي ته هو سنڌي قوم کي سندس اڳيان پويان ڏوه بخش ڪري هاڻي سندس جند ڇڏي ويهي الله الله ڪري ته جيڪر سنڌي قوم جو جيڪو ٻيڙو پاڻ هيڏا ڪشالا ڪري ٻوڙيو اٿس تنهن کي وري تارڻ جي ڪوشش ٿي سگهي ۽ جي سڀ گڏجي هٿ هٿ ڪن ته پوءِ دنيا جي ڪابه طاقت وري به ان کي پنهنجي منزل ڏانهن تيزيءَ سان وڌڻ کان جيڪر هرگز روڪي نه سگهي.



ٽيڪسٽ انٽري ۽ اي بُڪ ڪمپوزنگ: سڪندر علي ابڙو، قمبر علي خان

سنڌي عوامي برقي - ڪتاب
Sindhi Awami e-Books

وڌيڪ ڪتابن لاءِ ڪلڪ ڪريو: <http://geocities.com/sindhiawami>